

جولائی ۲۰۲۵ء

۳

ماہنامہ الامداد - لاہور

اجراء حسب ارشاد: شیخ الحدیث حضرت مولانا مشرف علی تھانوی قدس سرہ

مواعظ حکیم الامت اور دینی رسائل کی اشاعت کا امین

مدیر پاکستان
ڈاکٹر خلیل احمد تھانوی
ماہنامہ الامداد
مدیر مسئول
مولانا ڈاکٹر احمد میاں تھانوی

شمارہ ۷

جولائی ۲۰۲۵ء

محرم الحرام ۱۴۴۷ھ

جلد ۲۶

محاسن الاسلام (اسلام کی خوبیاں) (قسط دوم)

از افادات

حکیم الامت مجدد المذہب حضرت مولانا محمد مشرف علی تھانوی
عنوانات و خواشی: ڈاکٹر مولانا خلیل احمد تھانوی

زر سالانہ = ۹۰۰ روپے



قیمت فی پرچہ = ۷۵ روپے

ناشر: (مولانا) ڈاکٹر احمد میاں تھانوی
مطبع: ہاشم اینڈ حماد پریس
۱۳/۲۰ ریگن روڈ بلال منج لاہور
مقام اشاعت
جامعہ اسلامیہ لاہور پاکستان

35422213
35433049



ماہنامہ الامداد

جامعہ اسلامیہ لاہور



۲۹۱- کامران بلاک علامہ اقبال ٹاؤن لاہور

وعظ: محاسن الاسلام (اسلام کی خوبیاں) (قسط دوم)

بسم الله الرحمن الرحيم

حکیم الامتؒ نے وعظ ”محاسن اسلام“ انجولی ضلع میرٹھ منشی عزیز الرحمن صاحب کے گھر پر ۱۰ شوال ۱۳۴۱ھ بروز یکشنبہ صبح ۸ بجکر ۳۰ منٹ سے لیکر بارہ بجکر ۵ منٹ تک بیان فرمایا علامہ ظفر احمد صاحب عثمانی نے قلم بند فرمایا ۶۰۰ سے زائد مردوں کا مجمع تھا عورتیں اس کے علاوہ تھیں۔ وعظ میں اسلام کی خوبیاں بیان فرمائیں اور مخالفین کے مشہور اعتراضوں کا جواب بھی دیا۔ اس زمانے میں شدھی کی تحریک چلی ہوئی تھی جو غریب جاہل مسلمانوں کو بہکا کر مرتد بنا رہی تھی منشی عزیز الرحمن صاحب نے حج کا ارادہ کیا ہوا تھا ایک بڑی دعوت رکھی تھی جس میں گاؤں کے لوگوں کو بھی مدعو کیا گیا تاکہ ان کے عقائد کی اصلاح ہو سکے بہت عمدہ وعظ ہے ہر طبقہ کو مفید ہے خصوصاً نو مسلموں کو، مبلغین اسلام کے لیے ان مضامین کو مستحضر رکھنا بہت ضروری ہے۔

منشی عزیز الرحمن صاحب نے بعد وعظ کے اعلان کیا کہ جو لوگ دیہات سے آئے ہیں وہ کھانا کھا کر جائیں چنانچہ بہت سے ملکانے راجپوت بھی ٹھہر گئے اور اس وعظ کی برکت یہ ہوئی کہ ان لوگوں نے ساری عمر گائے کا گوشت نہ کھایا تھا مگر اس دن بہت شوق سے کھا گئے اور آپس میں وہ یہ باتیں کرتے تھے کہ دیکھا بھی ہمارا ہی مذہب سچا ہے بھلا آریوں میں بھی کوئی ایسا ہے جو اس طرح چار گھنٹے تک کھڑا ہو کر بیان کرتا رہے پھر ان کی سب باتیں سمجھ میں آتی ہیں دل کو بھی لگتی ہیں اور آریوں کی باتیں سمجھ میں نہیں آتیں۔ نہ معلوم کیا کہا کرتے ہیں بس جی ہم تو مسلمان ہی رہیں گے ہم شدھی نہ ہونگے (معلوم ہوا کہ اس گاؤں والے شدھی ہونے والے تھے مگر وعظ کی خبر سن کر انہوں نے اس ارادہ کو ملتوی کر دیا کہ پہلے وعظ سن لیں دیکھیں مسلمان عالم کیا کہتا ہے وعظ سن کر اسلام پر جم گئے ”ثبتہم اللہ وایانا علی دینہ القویم وامانتنا وایاہم علیہ وحشرنا مع نبیہ الکرم“۔ (اللہ تعالیٰ ان سب کو اور ہمیں دین قویم پر ہمیشہ قائم رکھے ہمیں اور انہیں اسی دین پر موت دے اور نبی کریم ﷺ کے ساتھ ہمارا حشر فرمائے)۔

نوٹ:- نوٹ: اس وعظ کی پہلی قسط کا آخری عنوان (حقیقی عالم) تھا اور اس دوسری اور آخری قسط کا پہلا عنوان (حکایت نقال) ہے۔

خلیل احمد تھانوی

فہرست

صفحہ	عنوانات	صفحہ	عنوانات
۲۰	قدیم وجدید رؤساء میں فرق.....	۷	حکایت نقال.....
۲۱	ابراہیم بن ادھمؒ کا حال.....	۷	نادان علماء کا حال.....
۲۲	مولانا یعقوب دھلویؒ کا حال.....	۸	مسلمانوں کی فلاح کا طریقہ.....
۲۴	حضرت تھانویؒ کا حال.....	۸	اسباب کی قلت.....
۲۵	تبلیغ کی ضرورت.....		فرشتوں کے مدد کے لیے اترنے کے
		۸	اسباب.....
۲۵	علماء مبلغین کا دستور العمل.....	۹	انصار مدینہ کا مہاجرین سے سلوک...
۲۶	ہندو مسلم اتحاد کا نقصان.....	۱۰	حضرت علیؓ کی لاءِ ہیئت.....
۲۷	تبلیغ کا طریقہ.....	۱۱	لیڈران قوم کا حال.....
۲۸	قبول اسلام صرف رضاء الہی کے لیے ہو..	۱۱	بزرگوں کی صحبت کا فائدہ.....
۲۹	کفار کو دعوت و تبلیغ کا طریقہ.....	۱۲	اہل اللہ کا حال.....
۲۹	اسلام کی خوبی.....	۱۳	حکایت.....
۳۰	جاہل کافروں کا اعتراض.....	۱۳	مصیبت میں اہل اللہ کا حال.....
۳۱	اعتراض کا جواب.....	۱۴	تو تعلیم یافتہ کا حال.....
۳۱	عشق و محبت کا مقصد.....	۱۵	کمال ایمان کا طریقہ.....
	حضور صلی اللہ علیہ وسلم کے بال صحابہ میں تقسیم	۱۵	شعار اسلام.....
۳۲	کرنے کی وجہ.....		
۳۳	حضور صلی اللہ علیہ وسلم کی فیاضی و عاجزی.....	۱۶	تکمیل و تبلیغ اسلام.....
۳۴	تکمیل توحید.....	۱۷	نفلی حج سے قبل اصلاح کی ضرورت.....
۳۴	استقبال کعبہ پر اعتراض کا جواب.....	۱۸	بلا عمل رونا مفید نہیں.....
۳۵	حجر اسود کو بوسہ دینے کی وجہ.....	۱۹	جسم ہندوستان میں دل مکہ میں.....

- ہر سوال کا جواب ضروری نہیں ۳۵ معاشرت کی خوبی ۴۹
- ہر آدمی ہر بات سمجھنے کا اہل نہیں ۳۶ اخلاق کی خوبی ۵۰
- بات نہ سمجھنے کی حکایت ۳۶ مسئلہ غلامی کی حقیقت ۵۰
- تحریکات کی حقیقت ۳۷ محمود غزنویؒ کا غلام سے برتاؤ ۵۲
- مخالفین سے گفتگو کے اصول ۳۷ عظیم المرتبت غلام ۵۳
- استقبال قبلہ کا راز ۳۸ غلاموں کے ساتھ برتاؤ ۵۳
- میلاد میں کھڑے ہونے کی حقیقت ۳۹ ہمارے اعمال اسلام پر اعتراض کا سبب ہیں ۵۳
- نماز میں قبلہ رخ ہونے کی وجہ ۳۹ قاضی شریح کا خلیفہ وقت حضرت علیؑ کے خلاف فیصلہ ۵۴
- تجلیات الہی روح کعبہ ہیں ۴۰ اسلام اخلاق سے پھیلا تلوار سے نہیں ۵۴
- استویٰ علی العرش کے معنی ۴۱ مشروعیت جہاد کی وجہ ۵۵
- حجر اسود کو بوسہ دینے کا راز ۴۲ اورنگ زیب عالمگیرؒ کا مرتبہ ۵۶
- حضور صلی اللہ علیہ وسلم کا حجر اسود کو بوسہ دینے کی وجہ ۴۲ ہندوستان میں لوگوں کے مسلمان ہونے کی وجہ ۵۶
- اشکال کا جواب ۴۳ مبلغین اسلام کو نصیحت ۵۷
- مکمل توحید ۴۴ خواص اہل اسلام کی فضیلت ۵۷
- مشدد بدعتیوں کا قصہ ۴۴ اخبار الجامعة ۵۸
- نماز و زکوٰۃ کی خوبی ۴۶
- ارکان حج کی خوبی ۴۷
- حجر اسود کا کمال ۴۸
- بزرگوں سے تعلق کا فائدہ ۴۸
- دھوکہ دہی سے احتراز ۴۹



ماہ جون 2025ء کے وعظ کا آخری عنوان (حقیقی عالم) تھا۔

حکایتِ نقال

ایسوں کی مثال میں ایک حکایت یاد آئی کہ ایک احمق شخص نے کسی ولایتی کو دیکھا جو اپنے گھوڑے کو پیار و شفقت کے ساتھ دانہ کھلا رہا تھا اور وہ گھوڑا کبھی ادھر منہ پھیر لیتا کبھی اُدھر اور وہ کہتا کھاؤ بیٹا کھاؤ۔ انھوں نے اپنے دل میں سوچا کہ افسوس میری بیوی میری اتنی قدر بھی نہیں کرتی جتنی یہ شخص گھوڑے کی قدر کرتا ہے اب کے گھر جا کر ہم بھی ان ہی خوروں کے ساتھ کھانا کھایا کریں گے۔ چنانچہ گھر تشریف لائے اور بی بی کو حکم دیا کہ ہمارے لئے دانہ بھگو دے پھر شام کو گھوڑے کی طرح کھڑے ہو کر حکم دیا کہ اگاڑی پچھاڑی^① کھونٹوں سے باندھ دے اور دُم کی جگہ ایک جھاڑو بندھوائی اور حکم دیا کہ ہم کو دانہ کھلاوے اور جب ہم خمرے کریں تو ہماری خوشامد کرے اور کہے کھاؤ بیٹا کھاؤ۔ چنانچہ ان سب احکام کی تعمیل کی گئی۔ آپ دانہ کھانے میں جو اُچھے کو دے کیونکہ گھوڑا بن رہے تھے پیچھے کہیں چراغ رکھا تھا وہ جھاڑو میں لگ گیا اور اگاڑی پچھاڑی بندھی ہونے کے سبب ہاتھ پاؤں بیکار^② ہو چکے تھے۔ آگ بڑھنے لگی بی بی بھی احمق کی احمق ہی تھی محلہ میں دوڑی گئی کہ لوگو میرا گھوڑا جل گیا۔ اس کے یہاں گھوڑا کہاں سب سمجھ مسخر اپن^③ ہے کوئی نہ آیا گھوڑے صاحب اپنے گدھے پن سے جل کر رہ گئے۔ خلاصہ یہ ہے کہ کالمین کے سامنے اپنے دعووں کو فتا کرنے کی ضرورت ہے۔

نادان علماء کا حال

مگر اب تو فناء درکنار ان کی موافقت سے بھی بھاگتے ہیں اور بجائے اُن کے کفار کا اتباع کرتے ہیں۔ چنانچہ بعضے نام نہاد علما ہندوؤں کے ساتھ ان تحریکات میں شریک ہوئے ہیں اور یہ سمجھے ہوئے ہیں کہ اپنی روش پر چلنے سے تو کچھ زیادہ قدر نہیں ہوتی نہ زیادہ دولت ملتی ہے لاؤ وہی طریقہ اختیار کریں جو ہندوؤں نے اختیار کیا ہے۔ شاید اس طرح زیادہ کچھ وقعت مل جائے اور اگر انھوں نے سوراج^④ لے لیا تو اس میں ہمارا بھی حصہ رہے گا اگر ہم الگ رہے تو بالکل محروم رہیں گے۔

① آگے پیچھے سے رسی سے کسی کھونٹی سے باندھو ② آگے پیچھے سے بندھے ہوئے کی بنا پر ہاتھ پیر سے کام نہیں لے سکتے تھے ③ مذاق ④ اگر ان تحریکات کے نتیجے میں ان کو حکومت مل گئی تو ہمیں بھی اس میں حصہ مل جائے گا۔

مسلمانوں کی فلاح کا طریقہ

افسوس! مسلمان ہو کر غیر پر نظر بڑی شرم کی بات ہے ان لوگوں نے یہ نہ خیال کیا کہ جو طریقہ کفار کے لئے حصول عزت کا ہے مسلمان کے لیے وہ طریقہ نہیں ہے۔ مسلمان کبھی دوسری قوموں کا اتباع کر کے ترقی نہیں کر سکتا اگر وہ مسلمان ہے مسلمان کی ساری عزت اسی میں ہے کہ وہ اپنے طریقہ پر قائم رہے اور کسی حال میں احکام شریعت سے تجاوز نہ کرے۔ اسی سے فلاح ہوتی ہے گو سامان کم ہو اور اس کے خلاف میں فلاح نہیں گو سامان زیادہ ہو۔

اسباب کی قلت

دیکھئے اس کی تائید میں ایک بار یک نکتہ بتلاتا ہوں وہ یہ کہ مسلمانوں کو مکہ میں رہتے ہوئے قتال کی اجازت نہیں ہوئی مدینہ میں پہنچ کر اجازت ہوئی اس کی کیا وجہ ہے؟ ظاہر میں یہ سمجھتے ہیں کہ قلت جماعت و قلت اسباب اس کا سبب تھا۔ یہ خلاف تحقیق ہے کیونکہ مدینہ ہی میں پہنچ کر کیا جماعت بڑھ گئی تھی کفار کا پھر بھی غلبہ تھا۔ مدینہ کی جماعت تمام عرب کے مقابلہ میں کیا چیز تھی بلکہ اگر یہ دیکھا جائے کہ تمام کفار عالم کے مقابلہ میں یہ اجازت ہوئی تھی تب تو مدینہ کیا سارا عرب بھی قلیل تھا^① اسی طرح مدینہ پہنچ کر سامان میں کیا زیادتی ہو گئی تھی کفار ہمیشہ نہایت ساز و سامان سے مقابلہ کرتے تھے اور مسلمانان مدینہ کی یہ حالت تھی کہ بعض مواقع میں ایک ایک سواری میں سات آٹھ آدمی شریک ہوتے تھے بعض دفعہ چند آدمیوں میں ایک ہتھیار مشترک ہوتا تھا پس یہ کہنا بالکل واقع کے خلاف ہے کہ مدینہ میں جا کر جماعت و سامان کی زیادت اس اجازت کا سبب ہوئی۔ نصوص سے خود معلوم ہوتا ہے کہ مسلمانوں کی جماعت کفار کے مقابلہ میں اکثر مواقع میں اس قدر کم ہوتی تھی کہ ملائکہ کا جوڑ لگایا جاتا تھا۔

فرشتوں کے مدد کے لیے اترنے کے اسباب

چنانچہ ارشاد ہے وَأَنْزَلَ جُنُودًا لَّهُ تَرَوُّهَا^② اور ارشاد ہے بَلَّغْ إِن نَّصِيرُوا وَتَتَّقُوا وَيَأْتُوكُم مِّن فَوْرِهِمْ هَذَا يُمْدِدْكُمْ رَبُّكُمْ بِخَمْسَةِ آلَافٍ مِّنَ الْمَلَائِكَةِ مُسَوِّمِينَ^③ اور یہ صورت نزول ملائکہ کی مکہ میں رہتے ہوئے بھی ممکن

تھی مگر پھر بھی اس صورت کو اختیار کر کے وہاں اجازت نہ دی گئی تو اس کی کوئی اور وجہ بتلانی چاہیے۔ اہل ظاہر اس کی شافی وجہ نہیں بتلا سکتے۔ محققین نے فرمایا ہے کہ اصل بات یہ تھی کہ مکہ میں عام مسلمانوں کے اندر اخلاق حمیدہ اخلاص و صبر و تقویٰ وغیرہ کامل طور پر راسخ^① نہ ہوئے تھے اس وقت اگر اجازت قتال کی ہو جاتی تو سارا مقابلہ جوش غضب و انتقام للنفس^② کے لئے ہوتا محض اخلاص و اعلاء^③ کلمۃ اللہ کے لئے نہ ہوتا اور اس حالت میں وہ اس قابل نہ ہوتے کہ ملائکہ کی جماعت سے اُن کی امداد کی جائے اور حمایت الہی ان کے شامل حال ہو۔ چنانچہ آیت مذکورہ میں بَلَّغْ اِنْ تَصْبِرُوْا وَتَتَّقُوْا کى شرط بتلا رہی ہے کہ حمایت الہی اُسی وقت متوجہ ہوتی ہے جبکہ مسلمان صبر و تقویٰ میں راسخ ہوں^④ (اور تقویٰ کے معنی ہیں احتراز عما نھی اللہ عنہ و امتثال ما امر بہ^⑤ جس میں اخلاص اور احتراز عن الریاء و عن الریاء و عن شائبہ النفس بھی داخل^⑥ ہے ۱۲ جامع) اور مدینہ میں پہنچ کر یہ اخلاق راسخ^⑦ ہو گئے تھے مہاجرین کو مکہ میں رہنے کی حالت میں کفار کی ایذا پر صبر کرنے سے نفس کی مقاومت^⑧ سہل ہو گئی نیز قوت غضب نفسانی ضعیف^⑨ بلکہ زائل ہو گئی تھی پھر ہجرت کے وقت جب اُنھوں نے اپنے وطن و اہل و عیال و مال و دولت سب پر خاک ڈال دی تو اُن کی محبت الہی کامل ہو گئی اور محبت دنیا اُن کے قلب سے بالکل نکل گئی۔

انصار مدینہ کا مہاجرین سے سلوک

انصار مدینہ نے مہاجرین کے ساتھ جو سلوک کیا اُس سے ان کے قلوب بھی محبت الہی سے لبریز اور محبت دنیا سے پاک ہو گئے تھے چنانچہ انصار نے خوش خوش ان حضرات کو اپنے مکانات و اموال میں شریک کرنا چاہا بلکہ بعض صحابہ نے تو یہاں تک کیا کہ ایک مہاجر صحابی سے کہا کہ تم میرے بھائی ہو گئے ہو اس لئے میں چاہتا ہوں کہ اپنا تمام مال آدھوں آدھ تقسیم کر کے نصف خود لے لوں اور نصف تم کو دیدوں اور میرے پاس دو پیسے

- ① دل میں جتنے نہیں تھے ② غصے میں نفس کا بدلہ لینے کے لیے ہوتا ہے ③ اللہ کے کلمے کی سر بلندی کے لیے نہ ہوتا ④ صبر اور تقویٰ دل میں اچھی طرح جم جائے ⑤ تقویٰ کے معنی ہیں کہ اللہ جس کام سے روکے، رک جائے جس کا حکم دیں اس کو بجالائے ⑥ جس ریاء اور اس کے شائبہ سے بچنا اور نفس کی خواہش کے شائبہ سے بچنا بھی شامل ہے ⑦ اخلاق حمیدہ دل میں پختگی سے جم گئے تھے ⑧ کفار کی طرف سے دی گئی تکالیف میں صبر کرنے کی وجہ سے اپنے نفس کی خواہش کا مقابلہ کرنا آسان ہو گیا تھا ⑨ غصہ اور نفسانی خواہشات کمزور ہی نہیں بلکہ ختم ہی ہو گئی تھیں۔

ہیں ان میں سے جوئی تم کو پسند ہو میں اسے طلاق دے کر ابھی الگ کر دوں عدت گزرنے کے بعد تم اس سے نکاح کر لینا۔ مہاجری نے اُن کو دعا دی کہ خدا تمہارے مال و عیال میں برکت دے مجھے اس کی ضرورت نہیں تم مجھے بازار کا راستہ بتا دو (میں تجارت کر کے اپنا گذر کروں گا) غرض واقعہ ہجرت سے مہاجرین و انصار دونوں کا امتحان ہو گیا جس میں وہ کامل اترے اس کے بعد ان کو اجازت قتال دی گئی کہ اب یہ جو کچھ کریں گے محض خدا کے لئے کریں گے۔ جوش غضب اور خواہش انتقام و شفاء غیظ نفس^① کے لئے کچھ نہ کریں گے اس وقت یہ اس قابل ہوں گے کہ حمایت الہی ان کا ساتھ دے اور ملائکہ رحمت ان کی مدد کریں۔

حضرت علیؓ کی للہا ہیت

چنانچہ حضرات صحابہؓ کے واقعات اس پر شاہد ہیں کہ وہ جو کچھ کرتے تھے خدا کے لئے کرتے تھے حتیٰ کہ مثنوی میں مذکور ہے کہ ایک مرتبہ حضرت علیؓ کرم اللہ وجہہ نے ایک یہودی کو معرکہ قتال میں پچھاڑا^② اور ذبح کا ارادہ کیا مگر تاکیا نہ کرتا اس کمبخت نے آپ کے چہرہ مبارک پر تھوکا اب چاہیے تھا کہ حضرت علیؓ اس کو فوراً ہی ذبح کر ڈالتے مگر تھوکنے کے بعد آپ فوراً اس کے سینہ پر سے کھڑے ہو گئے اور فوراً اسے چھوڑ دیا۔ وہ یہودی بڑا متعجب ہوا کہ میری اس حرکت کے بعد تو ان کو چاہیے تھا کہ مجھے کسی طرح جیتا نہ چھوڑتے مگر انھوں نے برعکس^③ معاملہ کیا آخر اس سے نہ رہا گیا اور حضرت علیؓ سے اس کی وجہ پوچھی کہ آپ نے اگر مجھ کو کافر سمجھ کر قتل کرنا چاہا تھا تو تھوکنے کے بعد کیوں رہا کر دیا اس فعل سے نہ میرا کفر زائل ہوا نہ عداوت سابقہ^④ ختم ہوئی بلکہ اور زیادہ ہو گئی تھی۔ حضرت علیؓ نے فرمایا کہ واقعی اس فعل کے بعد میرا رہا کر دینا بظاہر عجیب ہے مگر بات یہ ہے کہ اول جب میں نے تجھ پر حملہ کیا تو اس وقت بجز رضائے حق^⑤ کے مجھے کچھ مطلوب نہ تھا اور جب تو نے میرے اوپر تھوکا تو مجھے غصہ اور جوش انتقام پیدا ہوا میں نے دیکھا کہ اب میرا تجھے قتل کرنا محض خدا کے لئے نہ ہوگا بلکہ اس میں نفس کی بھی آمیزش ہوگی اور میں نے نہ چاہا کہ نفس کے لئے کام کر کے اپنے عمل کو ضائع کروں اس لئے تجھے رہا کر دیا۔ وہ یہودی یہ سن کر فوراً مسلمان ہو گیا اور سمجھ گیا کہ واقعی یہی مذہب

① جذبہ انتقام میں اپنے غصہ کو ٹھنڈا کرنے کے لیے نہیں کریں گے ② میدان جنگ میں شکست دے کر قتل کا ارادہ کیا ③ اس کے خلاف معاملہ کیا ④ پچھلی دشمنی ⑤ سوائے رضائے الہی کے۔

حق ہے جس میں شرک سے اس درجہ نفرت دلائی گئی ہے کہ کوئی کام نفس کے لئے نہ کرو بلکہ محض خدا کے لئے ہر کام کرو۔ دوستی اور دشمنی میں بھی نفس کی آمیزش سے روکا گیا ہے۔

لیڈران قوم کا حال

اب ہماری یہ حالت ہے کہ جو لوگ خدمت اسلام کا دعویٰ کرتے ہیں۔ ان میں اکثر وہ لوگ ہیں جو نفس کے واسطے کام کرتے ہیں اپنے ذرا ذرا سے کارناموں کو اُچھالتے اور اخباروں میں شائع کرتے ہیں احکام الہی کی پروا نہیں کرتے۔ بس ان کا مقصود یہ ہے کہ کام ہونا چاہیے۔ خواہ شریعت کے موافق ہو یا مخالف۔ چندہ میں جائز و ناجائز کی پروا نہیں۔ صرف ^① میں حلال و حرام کا خیال نہیں پھر حمایت الہی ان کے ساتھ کیونکر ہو؟ بلکہ اب تو یہ کہا جاتا ہے کہ میاں مسئلہ مسائل کو ابھی رہتے دو اس وقت تو کام کرنا چاہئے بعد کو مسئلے مسائل دیکھے جائیں گے انا للہ وانا الیہ راجعون ^② ان صاحبوں کو یہ خبر نہیں کہ مسئلے مسائل کے بغیر تو مسلمان کو نہ دنیوی فلاح ہو سکتی ہے نہ اخروی اور سب سے زیادہ اخلاص نیت کی ضرورت ہے جس کا یہاں صفر ہے۔

بزرگوں کی صحبت کا فائدہ

ہمارے بزرگان دین جو بحمد اللہ اب بھی موجود ہیں وہ محض خدا کے واسطے کام کرتے ہیں اسی لئے وہ کسی کام میں شریعت سے ایک انچہ بھی بڑھنا نہیں چاہتے اسی طرح جو ان حضرات کی صحبت یافتہ ہیں وہ بھی نفس کے لئے کام نہیں کرتے۔ بزرگوں کی صحبت سے اگر اصلاح کامل بھی نہ ہو تو کم از کم اپنے عیوب ہی پر نظر ہونے لگتی ہے یہ بھی کافی ہے اور مفتاح طریق ^③ ہے جس شخص کو اپنے عیوب پر بھی نظر ^④ نہ ہو اُس سے بڑھ کر محروم کوئی نہیں۔ بس پھر تو وہی حالت ہوتی ہے کہ جیسا موقعہ دیکھا ویسا کر لیا اپنی اغراض کے موافق فتویٰ نکال لیا جیسا کہ ان مولوی صاحب نے حدیث میں ”اکل ذبیحتنا“ سن کر بھی یہی کہا کہ اس سے تو ذبیحہ گاؤ کا شعار اسلام ہونا معلوم نہیں ہوتا۔ اُن کے اندر نرا جوش تھا کسی کے پاؤں تلے ملے نہیں گئے تھے اس لئے جوش غالب رہا فہم ^⑤ درست نہ ہوا فہم درست ہوتا ہے اس سے کہ

① خرچ کرنے میں ② البقرہ: ۱۵۶ ③ راستہ کی لکھی ④ اپنے عیب بھی پیش نظر نہ ہوں ⑤ سمجھ

قال را بگذار مرد حال شو پیش مرد کاملے پامال شو^① مگر ہائے یہ کس سے ہو۔ اس وقت تو مولانا کہلاتے ہیں لوگ تعظیم کرتے ہاتھ پیر چومتے ہیں اور اب ایسی جگہ جائیں جہاں نالائق کا خطاب ملے بیوقوف بنائے جائیں۔ بات بات پر روک ٹوک کی جائے مگر یہ صرف چند روز کی مشقت ہے پھر ساری عمر کی راحت ہے۔ چند روز کی روک ٹوک سے جب نفس کی اصلاح ہو جائے گی اور خدا تعالیٰ سے تعلق درست ہو جائے گا تو وہ دولت عطا ہوگی جس کے سامنے سلطنت ہفت اقلیم بھی گرد ہے^②

چند روزی جہد کن باقی بخند^③ جس شخص کے اندر مادہ فاسدہ کا غلبہ ہوتا ہے اس کے لئے ضرور مسہل^④ کی ضرورت ہے مگر مسہل ساری عمر کا نہیں ہوتا چند روز کے لئے لئے ہوا کرتا ہے۔ پھر خمیرہ گاؤں زبان کھلایا جاتا ہے جس کو یہ دولت نصیب ہوگئی ہے اُس سے پوچھو۔

اہل اللہ کا حال

خدا کی قسم اہل اللہ کے برابر کسی کو راحت نہیں اُن کو وہ دولت عطا ہوئی ہے جس کی وجہ سے نہ ان کو کسی خوف کی چیز سے خوف رہتا ہے نہ طمع کی جگہ طمع ہوتی ہے اور اگر یہ بات نصیب نہیں تو اس شخص کی پریشانی کی کوئی حد نہیں

بچ کنبے بے دودوبے دام نیست جز خلوت گاہ حق آرام نیست^⑤ واقعی خلوت گاہ حق ہی میں آرام مل سکتا ہے اور کہیں راحت نہیں اسی کو فرماتے ہیں الابن کر اللہ تظلمن القلب۔ میں یہ نہیں کہتا کہ اہل اللہ کو پریشان کن واقعات پیش نہیں آتے۔ نہیں واقعات اُن کو بھی پیش آتے ہیں اور ان کو تکلیف بھی ہوتی ہے مگر وہ کلفت لذیذ ہوتی ہے۔ جیسے کباب مرچوں بھر الذیذ ہوتا ہے گونا گے آنکھ سے آنسو بھی بہتے رہتے ہیں اور جیسے تمباکو، جو لوگ تمباکو کو کھانے والے ہیں اُن سے پوچھو کیسا لذیذ ہوتا ہے۔ دوسروں کو تو ایک پتی سے چکر آ جاتا ہے مگر جو اس کے عادی ہیں ان کو خبر بھی نہیں ہوتی بلکہ اور مزا آتا ہے اور جتنا کڑوا تیز ہوا تا ہی اُن کو لطف آتا ہے۔

① ”باتیں بنائی چھوڑ کر صاحب حال آدمی بن جاؤ۔ کسی کامل شخص کے سامنے پامال ہو جاؤ (تو صاحب حال بن جاؤ گے)“ ② ساتوں براعظموں کی حکومت بھی حقیر ہے ③ چند دن محنت کرلو پھر خوش خوش زندگی گزرے گی ④ دست لانے والی دواء ⑤ ”کوئی آدمی راحت کی تلاش میں کہیں بھی چلا جائے اس کو وہاں مصیبت ہی پیش آئے گی کوئی جگہ تکلیف و پریشانی سے خالی نہیں سوائے اللہ تعالیٰ کی معیت کے کہیں آرام نہیں ہے“

حکایت

ایک شخص کی حکایت ہے کہ وہ ایک دکان سے تمباکو لینے گیا اور دکاندار سے کہا کہ خوب کڑوا تمباکو دینا۔ اُس نے دکھلایا کہ میرے یہاں سب سے کڑوا یہ ہے۔ اُس نے کہا کہ نہیں اس سے بھی کڑوا دو تو دکاندار کیا کہتا ہے کہ تو بہ تو بہ! بس اس سے کڑوا خدا کا نام۔ یہ شخص اس کلمہ سے کافر نہیں ہوا کیونکہ اس کے نزدیک کڑوا ہونا کمال تھا اس لئے مطلب یہ ہوا کہ یہ تمباکو بہت کامل ہے بس اس سے زیادہ کامل خدا کا نام ہے تو اس کے کلام میں کڑوا بمعنی کامل ہے البتہ یہ عنوان نہایت قبیح ہے ^① تو دیکھئے اس شخص کے نزدیک تمباکو کڑوا ہونا کیسا کمال مطلوب تھا۔ غرض ایسی نظائر دنیا میں موجود ہیں کہ ایک چیز بعض لوگوں کے نزدیک باعثِ کلفت ہے اور دوسرے کے نزدیک لذیذ ہے۔

مصیبت میں اہل اللہ کا حال

اسی طرح مصائب سے عام لوگوں کو کلفت ہوتی ہے مگر اہل اللہ کو اس میں بھی لذت آتی ہے گو ظاہر میں تکلیف ہو جیسے کوئی محبوب اپنے عاشق کو زور سے دبائے اور ایسا دبائے کہ اس کی پسلیاں دکھنے لگیں۔ ظاہر میں تو گوا سے تکلیف ہوگی مگر اس کی لذت کو کوئی اس کے دل سے پوچھے۔ اُس کا دل تو یوں کہہ رہا ہوگا۔

نا خوش تو خوش بود بر جان من دل فدائے یار دل رنجان من ^②
اور اگر محبوب اس سے یہ کہے کہ تجھے تکلیف ہو تو لا میں تجھے چھوڑ کر رقیب کو دبانے لگوں تو وہ یوں کہے گا

نشود نصیب دشمن کہ شود ہلاک حیخت سر دوستان سلامت کہ تو خنجر آزمائی ^③
اور اس میں راز یہ ہے کہ اہل اللہ نے ایک سے تعلق جوڑ لیا ہے۔ بس اُن کو اگر خوف ہے تو اُسی کا ہے اُمید بھی ہے تو اُسی سے ہے اس لئے ہر حال میں وہ خوش رہتے ہیں کسی بڑے سے بڑے واقعہ میں وہ خلاف حق کچھ نہیں کرتے چاہے کام ہو یا نہ ہو۔ غرض حاصل ہو یا فوت ہو، جیسے حضرت علی رضی اللہ عنہ نے عین موقعہ پر یہودی کو چھوڑ دیا تھا۔ حالانکہ بظاہر اس میں اپنی جان کا خطرہ تھا کہ دشمن رہا ہو کر پھر مقابلہ پر آمادہ ہو گا مگر

① برا ^② ”تجھے جو چیز ناپسند ہے مجھے وہ بھی اچھی معلوم ہوتی ہے۔ میرا دل بے قرار تو یار پر فدا ہے“

③ ”دشمن کا ایسا نصیب نہ ہو کہ آپ کی تلوار سے ہلاک ہو۔ دوستوں کا سر ہی سلامت رہے کہ ان پر آپ کا خنجر چلے۔“

ان کو خطرہ کی کچھ پروانہ ہوئی۔ اُن کا تو مذاق یہ تھا۔

دلآرامے کہ داری دل در و بند دگر چشم از ہمہ عالم فرو بند ①
اور یہ حال تھا

مصلحت دیدن آنست کہ یاراں ہمہ کار بگذارند و خم طرہ یارے گیرند ②
اور جن کو خدا کے ساتھ یہ تعلق حاصل نہیں اُن کی یہ حالت ہے کہ آج ان کے کچھ فتویٰ ہیں اور
کل کو جہاں اغراض بدلیں ساتھ ساتھ اُن کے فتوے بھی بدل گئے۔ ارے یہ کیا قصہ ہے یہ
کیسا اسلام ہے جو اغراض کے تابع ہے مسلمان کو تو ایسا ہونا چاہئے۔ یکے خوان و یکے دان
و یکے گو ③ مسلمان کو تو ایسا ہونا چاہئے کہ اس ذات کے ساتھ علاقہ رکھے جو ہمیشہ باقی رہنے
والی ہے اور اغراض فانیہ کی نفی کرنی چاہئے اور ان کے متعلق لا احب الا فلین کہہ دینا چاہئے

خلیل آسا در ملک یقین زن صدائے لا احب الا فلین زن ④
نو تعلیم یافتہ کا حال

پہلے سب علماء کا فتویٰ تھا کہ ریل میں بدون ٹکٹ کے سفر کرنا حرام ہے مگر اب
یہ حالت ہے کہ اس کو جائز کر دیا گیا۔ بہت لوگ جو علماء و طلبہ کہلاتے ہیں بے ٹکٹ کے
سفر کرنے لگے میرے پاس ایک طالب علم کا خط آیا کہ میں بدون ٹکٹ ⑤ کے ریل میں
سفر کرنے کو جائز سمجھتا ہوں اور میرے باپ اس سے منع کرتے ہیں۔ ان کے باپ
انگریزی خواں دنیا دار تھے۔ اللہ اکبر! کبھی وہ زمانہ تھا کہ عربی خواں اس سے منع کرتے تھے
اور انگریزی خواں جائز کہتے تھے۔ اب یہ حالت ہے کہ عربی خواں جائز کہتا ہے اور انگریزی
خواں منع کرتا ہے۔ بات یہ ہے کہ وہ انگریزی داں کسی دانائے (یعنی عارف) کا ذبح کیا ⑥ ہوا
تھا۔ میں قسم کھا کر کہتا ہوں اور اس سے زیادہ اور کوئی ذریعہ اطمینان دلانے کا میرے
پاس نہیں ہے کہ نور فہم بدون کسی کی باقی باللہ فانی فی اللہ کی صحبت کے حاصل نہیں ہوتا اس
کے بدون وہ علم ایسا ہوتا ہے جیسے طوطے کو بعض لوگ قرآن کی سورتیں یا فارسی جملے یاد

① ”اے دل تو اپنے مقصد میں لگا رہ۔ اور سارے جہان سے آنکھیں بند کر لے“ ② ”میرے نزدیک
مصلحت یہ ہے کہ یار لوگ تمام کاموں کو چھوڑ کر محبوب حقیقی کے تصور میں لگ جائیں“ ③ ”ایک ہی کو پڑھ ایک
ہی کو جان اور ایک ہی کہہ“ ④ ”حضرت ابراہیم خلیل اللہ علیہ السلام کی طرح یقین کا دروازہ ہو جا چھپ
جانے اور غروب ہو جانے والوں کو میں پسند نہیں کرتا کہ آواز لگائے جا“ ⑤ بغیر ٹکٹ ⑥ تربیت یافتہ۔

کر دیتے ہیں۔ ایسا علم صرف زبان پر ہوتا ہے دل میں اس کا اثر نہیں پہنچتا وقت پر سارا علم غائب ہو جاتا ہے۔ محض اغراض نفسانی کی حفاظت کا خیال غالب ہو جاتا ہے۔ جیسے طوطا اگر لمبی کے منہ میں آ جاوے تو سوائے ٹیس ٹیس کے اور سارا علم اس کا کافور ہو جاتا ہے۔ چنانچہ ایک ظریف شاعر نے ایک طوطے کی تاریخ موت لکھی ہے۔

میاں مٹھو جو ذاکرِ حق تھے رات دن ذکرِ حق رٹا کرتے
گر بہ موت نے جو آ دایا کچھ نہ بولے سوائے ٹے ٹے
کمال یہ کیا کہ تاریخ موت ٹے ٹے ① ہی سے نکلتی ہے یعنی ۱۲۳۰ھ۔

کمال ایمان کا طریقہ

اسی طرح اللہ تعالیٰ کا ہور ہے تب اسلام کامل ہوتا ہے ورنہ وقت پر سب لکھا پڑھا غائب ہو جاتا ہے۔ صاحبو! بدون صحبت اہل اللہ کے توحید بھی کامل نہیں ہوتی کیونکہ توحید کی حقیقت یہ ہے کہ خدا کے سوا کسی سے خوف و طمع نہ ہو۔

موحد چہ بر پائے ریزی زرش چہ فولاد ہندی نہی بر سرش
امید و ہراسش نباشد زکس ہمین است بنیادِ توحید و بس ②
مگر ہماری یہ حالت ہے کہ ہم اسلام کے درجہ ناقص پر کفایت کرتے ہیں اس کی تکمیل کی فکر نہیں کرتے۔ نہ نماز کی فکر ہے نہ روزہ کی اسی قصہ پر یہ بیان چلا تھا۔ پس ہم کو تکمیل اسلام کی فکر چاہئے۔ اسلام کامل یہ ہے کہ انسان پورا اللہ والا ہو جاوے جس کا ایک شعبہ یہ ہے کہ دین کو دنیا اور اغراض کے تابع نہ بنایا جاوے اس وقت دین کی فہم حاصل ہوگی اور جس کے اوپر اغراض نفسانی کا غلبہ ہوگا اُسے دین کی سمجھ حاصل نہ ہوگی۔ ایسے ہی علماء کا یہ خیال ہے کہ ذبیحہ گاؤ شععار اسلام نہیں۔

شعار اسلام

اب میں حدیث سے اس کا شعار اسلام ہونا ثابت کرتا ہوں حضور صلی اللہ علیہ وسلم

فرماتے ہیں من صلی صلوٰتہ واستقبل قبلتہنا واکل ذبیحتہنا فذا لک والمسلم

① ٹ کے ۴۰۰ عدد ہیں اور ی کے ۱۰ اس میں تین ٹے اور تین ی ہیں اس لیے ۱۲۳۰ھ نکلتا ہے

② ”موحد اور عارف کے قدموں میں چاہے سونا ڈال دو یا اس کے سر پر تلوار رکھ دو۔ امید اور خوف اس کو بجز

خدا کے کسی کا نہیں ہوتا۔ توحید کی بنیاد بس اسی پر ہے“

الذی له ذمة الله وذمة ورسوله فلا تخفروا الله في ذمته (او کما قال) ① اکل ذبیحتنا میں اضافت تخصیص ② ہے جیسا کہ من صلی صلوٰتنا واستقبل قبلتنا میں بھی ایسی ہی اضافت ہے ③ کیونکہ نماز تو یہود و نصاریٰ کے مذہب میں بھی ہے اسی طرح استقبال قبلہ بھی ان کے مذہب میں موجود ہے تو اضافت تخصیص سے یہ مطلب حاصل ہوا کہ جو شخص ایسی نماز پڑھے جو اسلام کے ساتھ خاص ہے اور اس قبلہ کا استقبال کرے جو مسلمانوں کے ساتھ مخصوص ہے وہ مسلمان ہے تو یہی مطلب ذبیحتنا کی اضافت سے بھی حاصل ہوگا کہ جو شخص وہ ذبیحہ کھائے جو اہل اسلام کے ساتھ مخصوص ہے تو ایسے ذبیحہ کا کھانا اسلام کی علامت ہے۔ اب بتلاؤ کہ ہندوستان میں ایسا خاص ذبیحہ کون سا ہے جو اہل اسلام کے ساتھ خاص ہے ظاہر ہے کہ وہ بجز ذبیحہ گاؤ ④ کے اور کوئی نہیں تو پھر اس کے شعائر اسلام ہونے میں کیا شبہ رہا۔ بس میں تو یہ کہتا ہوں کہ مسلمانوں کو اس کی کوشش کرنی چاہئے کہ جن گاؤں والوں پر ارتداد کا خطرہ ہو ان کو گائے کا گوشت کھانا شروع کریں پھر وہ ایسا پھرہ دار ہو جائے گا کہ کفار وہاں سے بھاگ جائیں گے گائے کا گوشت کھا لینے کے بعد ان کو ان گاؤں والوں کی طرف سے مایوسی ہو جائے گی۔ اس مضمون سے دوسری قوموں کی دل آزاری مجھے مقصود نہیں ہے بلکہ ہم تو اپنے بھائیوں کی اصلاح کا طریقہ بتلا رہے ہیں۔ دوسروں سے ہم کو کیا غرض، دل آزاری یا مقابلہ کرنا سیاست دانوں کا طریقہ ہے۔ ہم لوگوں کو سیاسی تدابیر سے کوئی سروکار نہیں۔ ہم تو محض مذہبی احکام بیان کرتے ہیں۔ تو ایک مقصود تو میرا اس وقت یہ تھا کہ ہم لوگوں کو اپنے اسلام کی تکمیل میں سعی کرنا چاہئے۔

تکمیل و تبلیغ اسلام

دوسرا مقصود یہ ہے کہ جب اسلام ہی دین کامل ہے تو جن لوگوں کے پاس یہ نعمت نہیں ہے ان کے پاس بھی اس کو پہنچانا چاہئے کیونکہ اول تو یہ بات مروت اور ہمدردی کے خلاف ہے کہ ایک نافع چیز سے خود ہی انتفاع ⑤ کیا جائے اور دوسروں کو محروم رکھا جائے۔ مثل مشہور ہے کہ حلوا بہ تنہا بالیست خورد ⑥۔ دوسرے ہم کو شرعاً بھی اس کا حکم ہے کہ جن لوگوں کو اسلام کی خوبیاں معلوم نہیں ہیں ان کے سامنے ان کے محاسن کو بیان کریں تو اب دو

① صحیح البخاری: ۳۹۱۰ اس سے خاص مسلمانوں کا ذبیحہ مراد ہے ③ کہ اس سے خاص مسلمانوں کی نماز مراد

ہے ④ سوائے ذبح گائے کے ⑤ فائدہ اٹھانے ⑥ حلواہ اکیلے نہیں کھانا چاہئے۔

قسم کے لوگ ہیں ایک تو وہ جن کے پاس نعمت اسلام ہے مگر ادھوری ہے ان کو تو پورا مسلمان بنانے کی سعی کی جائے۔ اس شعبہ کا نام تکمیل اسلام رکھتا ہوں دوسرے وہ جن کے پاس یہ نعمت نہیں ہے۔ اُن کو اسلام پہنچانا چاہئے اس شعبہ کا نام میں تبلیغ اسلام رکھتا ہوں۔ اس میں بہت زمانہ سے مسلمان کو تباہی کر رہے ہیں۔ اس فرض کو سب ہی نے بھلا دیا حالانکہ انبیاء علیہم السلام کا اصل کام یہی تھا وہاں پڑھنا پڑھانا اور کتابوں کا درس کہاں تھا انبیاء علیہم السلام کا اصل کام تبلیغ ہی تھا اب ہماری یہ حالت ہے کہ بہت لوگ تو اس کو معمولی کام سمجھتے ہیں اور جو اس کی ضرورت و مرتبہ کو کچھ سمجھتے بھی ہیں وہ بھی ایسی جگہ جا کر تبلیغ کرتے ہیں جہاں ان کی خاطر و مدارات ہوتی ہے کفار میں جا کر کوئی تبلیغ نہیں کرتا کیونکہ وہاں خاطر مدارات کہاں بلکہ بعض دفعہ برا بھلا سننا پڑتا ہے اس وجہ سے لوگ کفار کو تبلیغ کرتے ہوئے رکتے ہیں افسوس انبیاء علیہم السلام کی تو یہ حالت تھی کہ جن لوگوں نے ان کے خون بہائے۔ سر پھوڑے۔ دانت توڑا۔ لوہے کا خود سر میں گھسا دیا ان کو بھی تبلیغ کرتے رہے عام تکالیف جھیلنے رہے مگر تبلیغ سے نہیں رکے اور بڑا کمال یہ کہ ایسی ایسی تکالیف سہنے پر بھی کفار کے حق میں بددعا نہیں کی۔ شفقت کا یہ عالم تھا کہ ایسے دشمنوں کے واسطے بھی اُن کے منہ سے یہ دعا نکلتی تھی رب اھد قومی فاھم لا یعلمون (الہی میری قوم کی آنکھیں کھول دے کیونکہ یہ مجھ کو پہچانتے نہیں ہیں اس لئے میرے ساتھ ایسا برتاؤ کر رہے ہیں اگر یہ مجھ کو پہچان لیتے تو ہرگز میرے ساتھ یہ معاملہ نہ کرتے ۱۲) حضور صلی اللہ علیہ وسلم کی تو بڑی شان ہے آپ کے غلامانِ غلام بھی اُمت کے حال پر ایسے شفیق و مہربان ہوئے ہیں کہ اپنے ایذا رسانوں کے لئے ہمیشہ دعا ہی کرتے تھے۔

نفلی حج سے قبل اصلاح کی ضرورت

حضرت ابراہیم بن ادہم رحمۃ اللہ علیہ جب غارِ نیشاپور سے نکلے ہیں تو انھوں نے حج کا ارادہ کیا اور چونکہ یہ حج نفلی تھا اس لئے تکمیل سلوک ① کے بعد انھوں نے حج کا قصد کیا اس سے پہلے نہیں کیا کیونکہ تکمیل سے پہلے نفس گندگیوں سے ملوث ہوتا ہے تو اُس پاک دربار کے اندر یہ ناپاکیاں لے کر نہ جانا چاہئے۔ جب نفس تمام گندگیوں سے پاک و صاف ہو جاوے اس وقت اس قابل ہوتا ہے اس دربار میں حاضر ہو۔ ہاں فرض حج اس سے مستثنیٰ ہے بعض لوگ تو مکہ ایسے جاتے ہیں کہ ایک نواب کو گورنمنٹ نے جلا وطن کیا اور ان سے پوچھا

① تصوف اور سلوک کی تکمیل کے بعد

گیا کہ کہاں رہنا چاہتے ہو انھوں نے مکہ کو تجویز کیا کہ مجھے مکہ بھیج دیا جاوے۔ اب وہاں ان کی یہ حالت تھی کہ روزانہ سڑک پر کھڑے ہوئے عورتوں کو گھورتے تھے۔ اسی طرح بعض لوگ حج کا ارادہ محض سیر و سیاحت کی نیت سے کرتے ہیں۔ اس لئے ان لوگوں کو سفر نامے لکھنے اور راستہ کے حالات قلمبند کرنے کا شوق ہوتا ہے اس کو حضرت عراقی فرماتے ہیں۔

بطواف کعبہ رقتم بحر مہم نداند کہ برون در چہ کردی کہ دردن خانہ آئی ①
بز میں چوسجدہ کردم ز زمین ندا برآمد کہ مخراب کردی تو بسجدہ ریائی ②
اور ایسے ہی لوگوں کو شیخ مسعود بک خطاب فرماتے ہیں کہ

اے قوم حج رفتہ کجائید کجائید معشوق دریں جاست بیائید بیائید ③
مطلب یہ ہے کہ جس حالت سے تم حج کو جا رہے ہو اس حالت میں رضائے محبوب اور وصال تم کو حاصل نہ ہوگا۔ ابھی تم کو اپنے گھر ہی میں کسی شیخ کے پاس رہ کر اصلاح نفس میں مشغول ہونا چاہئے اور یہ مت سمجھو کہ شیخ حج سے روک رہے ہیں۔ نہیں بلکہ وہ تمہارے ایمان کی حفاظت کر رہے ہیں۔ بعض لوگ حج کو جاتے ہیں مگر ایمان کو مکہ ہی چھوڑ آتے ہیں۔ اُن سے راستہ میں تکالیف کی برداشت نہیں ہوتی تو خدا اور رسول ﷺ پر اعتراض کرتے ہیں اور حج کو فضول بتلاتے ہیں۔ بتلاؤ ان کا ایمان کہاں رہا۔ ایسے لوگوں سے یہی کہا جائے گا کہ تم ہندوستان میں رہ کر پہلے کسی شیخ سے نفس کی اصلاح کا نسخہ لے کر پی لو جب وہ اجازت دے تب حج کرنا۔ البتہ حج فرض کے لئے جانے کی تو ہر حال میں اجازت ہے ہاں حج نفل سے اس کو منع کیا جائے گا کیونکہ بعض لوگ نفل حج کے لئے بہت سے فرائض ترک کر دیتے ہیں۔

بلا عمل رونا مفید نہیں

چنانچہ جہاز کے اندر آپ کو ایسے حاجی بہت ملیں گے جو دوسرے تیسرے حج کو جا رہے ہوں گے مگر نماز ندارد۔ ہمارے ساتھ ایک سید صاحب عرب تھے وہ جہاز میں نماز نہ پڑھتے تھے اور روتے تھے کہ یہاں پاخانہ میں پانی شُرشر چلتا ہے جس سے پھینٹیں پڑ کر کپڑے ناپاک ہو جاتے تھے میں نماز کیسے پڑھوں؟ میں نے کہا۔

① ”کعبہ کے طواف کے لئے گیا تو مجھے رستہ نہ دیا۔ کہ تو نے کعبہ کے باہر ہی کیا کیا ہے جو اندر آ رہا ہے“

② ”جب میں نے زمین پر سجدہ کیا تو زمین پکاری۔ تو نے مچھو گندہ کر دیا سجدہ ریا کر کے“ ③ ”اے لوگو حج

کو کہاں جاتے ہو۔ محبوب یہاں ہے ادھر آ ادھر آؤ“

چوں طمع خواہد زمن سلطان دیں خاک بر فرق قناعت بعد ازیں^①
 اگر خزانہ شاہی میں کھوٹے ہی روئے منظور ہوتے ہوں تو ہم کون ہیں جویوں نہیں
 کہ نہیں حضور ہم تو کھرے ہی دیں گے کھوٹے کبھی داخل نہ کریں گے۔ جب حق تعالیٰ کی
 طرف سے ہم کو حکم ہے کہ جہاز میں تم وسوسہ اور شبہ کی وجہ سے نماز ترک نہ کرو پڑھتے رہو تو ہم
 کو وسوسہ کی کیا ضرورت ہے۔ بس اگر کہیں ناپاکی آنکھوں سے نظر آ جاوے اس کو پاک کر دو
 اگر نظر نہ آوے تو وہم کی کیا ضرورت ہے مگر وہ سید صاحب روتے تو بہت تھے جہاز میں نماز
 ایک دن نہ پڑھتے تھے۔ یاد رکھو بدون^② عمل کے رونا کچھ مفید نہیں۔ بعض لوگ صرف وعظ
 میں رونے کو کافی سمجھتے ہیں۔ مگر یہ تو ایسا ہوا جیسے گنگا کا اشان^③ کہ ذرا سا پانی بدن پر ڈال لیا
 سب پاپ^④ بہہ گئے لیکن یہ تو ہندوؤں کا اعتقاد ہے مسلمان کا عقیدہ تو یہ ہے

عرفی اگر بہ گریہ عمیر شدے وصال صد سال میتوں بمتنا گریستن^⑤
 رونے سے بدون عمل کے کچھ نہیں ہوتا اور اگر عمل ہو اور رونا نہ آوے تو اس
 سے کچھ نقصان نہیں ہوتا۔ میرے ایک دوست نے لکھا کہ مجھے رونا نہیں آتا میں نے
 لکھا پھر کیا حرج ہے۔ تمہارا دل تو رو رہا ہے تم اس کے مصداق ہو۔ اے خنک آں دل
 کہ آں بریان اوست۔ غرض نفل حج کے لئے جانے سے پہلے نفس کی اصلاح ضرور کر
 لینی چاہیئے مکہ ایسی حالت میں جائے کہ وہاں پہنچ کر ہندوستان یاد نہ آوے نہ وہاں کی
 تکالیف سے گھبرا کر یہاں کی راحتوں کا خیال آوے۔

جسم ہندوستان میں دل مکہ میں

ہمارے حاجی صاحب کا ارشاد ہے کہ مکہ میں رہنا اور دل ہندوستان اٹکا ہو
 اس سے تو یہ بہتر ہے کہ ہندوستان میں رہے اور دل مکہ سے وابستہ ہو کہ دیکھئے کب
 زیارت نصیب ہو کس دن جانا ملے اسی واسطے حضرت عمر رضی اللہ تعالیٰ عنہ کی عادت تھی
 کہ حج سے فارغ ہونے کے بعد دُڑہ لے کر لوگوں سے کہتے پھرتے تھے کہ بس حج ہو
 چکا اب اپنے اپنے گھر کا رستہ لو یا اَہْلَ الْیَمَنِ یَمْنُکُمْ وَ یا اَہْلَ الشَّامِ شَامِکُمْ
 ① ”مجھ سے شہشاہ دین اگر طمع کا خواہاں ہو تو پھر قناعت پر خاک“ ② بغیر عمل ③ گنگا کے پانی سے نہانا ④ سب
 گناہ مٹ گئے ⑤ ”اے عرفی اگر رونے سے وصال محبوب میسر آ جائے تو وصال کی تمنا میں سو سال بھی رو سکتے ہیں“

وَيَا أَهْلَ الْعِرَاقِ عَزَّاقُكُمْ ① واقعی حضرت عمر رضی اللہ عنہ بڑے حکیم تھے وہ جانتے تھے کہ حج کے بعد قدرتی طور پر وطن کا اشتیاق دلوں میں پیدا ہو جاتا ہے تو اب ایسی حالت میں مکہ کے اندر قیام کرنا باطن کے لئے مضر ہے۔ اس دربار میں اپنے گھر کو یاد کرتے ہوئے نہ رہنا چاہیے کہ یہ بڑی گستاخی ہے مدینہ منورہ میں ایک صاحب نسبت بزرگ کی زبان سے اتنی بات نکل گئی کہ شام یا ہندوستان کا دہی یہاں کی دہی سے اچھا ہوتا ہے۔ حضور صلی اللہ علیہ وسلم نے عالم رویا یا عالم واقعہ میں فرمایا کہ نکل جاؤ ہمارے یہاں سے وہیں جا کر رہو جہاں کا دہی اچھا ہے۔ صاحبو! یہ نقصان ہوتا ہے اُس دربار میں پہنچ کر اپنے گھر بار کو یاد کرنے کا اس لئے حضرت عمر رضی اللہ تعالیٰ عنہ حج کے بعد لوگوں کو مکہ سے نکالتے تھے۔

قدیم وجدید رؤساء میں فرق

اور اسی واسطے حضرت ابراہیم بن ادہم رحمۃ اللہ علیہ نے تکمیل سے پہلے حج کا ارادہ نہیں کیا جب سلوک کامل ہو گیا تب حج کو چلے راستہ میں سمندر تھا۔ ایک جہاز میں سوار ہوئے وہاں ایک رئیس رند مشرب بھی پہلے سے سوار تھا اس کے ساتھ گانے بجانے والے بھانڈ بھی تھے پہلے زمانے کے رؤساء ان خرافات میں تو مبتلا ہوتے تھے مگر آج کل کے رئیسوں سے پھر بھی بہت اچھے ہوتے تھے کیونکہ آج کل کے تعلیم یافتہ رؤساء گو ان ظاہری خرافات سے بری ہیں مگر ان میں باطنی خرافات کوٹ کوٹ کر بھرے ہیں وہ کیا؟ تکبر، غرور، حسد، بے مروتی بے رحمی اور پہلے رؤسار میں یہ باتیں نہ ہوتی تھیں۔ اپنے کو خاکسار سمجھتے تھے۔ متواضع ہوتے تھے اور آج کل کے تعلیم یافتہ ایسے متکبر ہوتے ہیں کہ انگریزی پڑھ کر اپنے کو دین کا کبھی محقق سمجھنے لگتے ہیں احکام شرعیہ میں رائے دیتے ہیں۔ مولویوں کی تو ہستی کیا ہے رسول کی بات کو بھی رد کر دیتے ہیں حضور صلی اللہ علیہ وسلم تو ایک حکم عام بیان فرمائیں اور یہ بلا دلیل محض اپنے اجتہاد سے اُس کو اُس زمانے کے لئے خاص بتائیں۔ پہلے رئیسوں میں یہ باتیں نہ ہوتی تھیں باوجودیکہ وہ آج کل کے رئیسوں سے زیادہ دین کا علم رکھتے تھے۔ کیونکہ اُس زمانہ میں انگریزی پڑھنے کا نام تو علم تھا ہی نہیں۔ قرآن وحدیث فارسی کی کتابوں کا پڑھنا پڑھانا علم شمار ہوتا تھا اور ان کتابوں میں دین ہی کی باتیں ہوتی ہیں مگر پھر بھی اس زمانہ کے رؤساء سے دین میں دخل اندازی منقول نہیں ہے اور اگر کسی

① اے اہل یمن تم یمن واپس جاؤ اے اہل شام تم شام واپس جاؤ اے اہل عراق تم عراق جاؤ

سے منقول بھی ہے تو وہ بھی کسی عالم کے بہکانے سے خود ان کو ایسی جرات نہ ہوتی تھی۔

ابراہیم بن ادھمؒ کا حال

غرض بھانڈوں نے ایک دن کہا کہ آج تو ہم اس طرح نقل کرتے ہیں کہ کسی شخص کے ساتھ مذاق کریں اس کے چپت اور دھول ماریں ① اس لئے کوئی شخص اس کام کے لئے تجویز کیا جاوے۔ وہاں بجز ابراہیم بن ادھمؒ کے کوئی شخص ایسا غریب نظر نہ آیا جس کو تختہ مشق بنایا جاوے اللہ اللہ

ایں چنیں شیخ گدائی کو بکو عشق آمد لا ابالی فاتقوا ②

چنانچہ اُن کو لے چلے اور وہ ساتھ ہوئے وہ اس لئے ساتھ ہوئے لئے کہ

از خدا داں خلاف دشمن و دوست کہ دلی ہر دو در تصرف اوست ③

گرگزندت رسد زخلق مرنج کہ نراحت رسد زخلق نہ رنج ④

وہ تو یہ سب معاملہ خدا کی طرف سے سمجھے ہوئے تھے اور زبان حال سے یہ کہتے جا رہے تھے۔

جرم عشق تو ام می کشند و غوغا نیست تو نیز بر سر بام آ کہ خوش تماشا نیست ⑤

وہاں نقل شروع ہوئی اور حضرت ابراہیمؒ کو چپتانے ⑥ لگے جب حضرت ابراہیمؒ کا امتحان

ہو چکا تو اب غضب الہی کو جوش ہوا۔ حق تعالیٰ اپنے دوستوں کا امتحان کرنے کے لئے

بعض دفعہ مخالفوں اور دشمنوں کو اُن پر مسلط کر دیتے مگر پھر بہت جلد مخالفوں پر غضب و قہر

کا نزول ہونے لگتا ہے یہ مت سمجھو کہ ہم کو مخالفت کرتے ہوئے اتنے دن ہو گئے اور کچھ

نہیں ہوا اہل اللہ کا ستانا خالی نہیں جاتا ہے

حلم حق با تو مواسا ہا کند چونکہ از حد بگذری رسوا کند ⑦

اور اسی حالت میں حضرت ابراہیمؒ کو الہام ہوا کہ تم ذرا زبان ہلا دو تو ہم ابھی ان سب کو غرق کر

دیں۔ اب اُن کا ظرف دیکھے اگر ہم جیسے ہوتے تو نہ معلوم کیسی تیز بدعا کرتے وہ عرض کرتے ہیں

① اس کو تھپڑ مار کر مذاق اڑائیں ② ”ایسا فقیر صفت شیخ عشق بڑا لا ابالی ہے بس ڈرتے ہی رہو“ ③ ”دوستوں

اور دشمنوں کے مخالف ہو جانے کو بھی خدا کی طرف سے جانو۔ دونوں کے دل اسی کے قبضہ قدرت میں ہیں“

④ ”اگر خلق خدا سے تجھے کوئی تکلیف پہونچے تو رنج مت کر۔ کیونکہ مخلوق (بغیر حکم خدا) نہ راحت پہنچا سکتی ہے نہ

تکلیف“ ⑤ ”تیرے عشق کے جرم میں تکلیف اٹھا رہے ہیں اور شور مچا رہے ہیں تو بھی کوٹھے پر آ جاہت اچھا تماشا ہے“

⑥ تھپڑ مارنے شروع کئے ⑦ ”خدا کا حلم تجھے ڈھیل دیتا رہتا ہے تاکہ جب تو حد سے گزر جائے تو تجھے ذلیل کر دے“

کہ حضور جب میری خاطر سے آپ ان کے حق میں میری بددعا قبول فرمانے کا وعدہ فرماتے ہیں تو میری خاطر سے آپ ان کی آنکھیں ہی نہ کھول دیں کہ جس باطنی بلاء^① میں یہ غرق ہو رہے ہیں اس سے ان کو نجات مل جائے۔ دعا قبول ہوئی اور ان سب لوگوں کی قلبی آنکھوں پر سے غفلت کے پردے ہٹا دیئے گئے اور سب کے سب ولی ہو گئے اب جو آنکھیں کھلی ہیں اور حضرت ابراہیمؑ کا درجہ و حال معلوم ہوا اور اُس پر اپنی حرکتوں کو دیکھا تو بے اختیار سب قدموں میں گر پڑے۔ سبحان اللہ! کیسی شفقت تھی کہ ایسے گستاخ لوگوں پر بھی بددعا نہ کی گئی۔

مولانا یعقوب دہلویؒ کا حال

اور سنئے ابھی قریب زمانہ میں ایک بزرگ مولانا محمد یعقوب صاحب دہلویؒ گزرے ہیں جن کے دیکھنے والوں میں سے شاید اب بھی کوئی زندہ ہو مکہ کو ہجرت فرما گئے تھے۔ ان کا قصہ ہے کہ ایک بار وہ مکہ کے بازار میں کسی دوکان پر کچھ خرید رہے تھے۔ آپ کی عادت تھی کہ جتنی رقم ہوتی سب ایک تھیلی میں رکھتے تھے اور بازار میں ساری تھیلی لے جاتے اور جب اس میں سے کچھ نکالنا ہوتا تو ساری تھیلی دوکان پر الٹ کر جتنے کا سودا لینا ہوتا لے کر باقی تھیلی میں ڈال لیتے۔ غرض روپیہ کی حفاظت وغیرہ کا کچھ خیال نہ تھا نہ یہ فکر تھی کہ لوگ تھیلی کی جمع دیکھ کر میرے درپے^② ہو جائیں گے۔ سبحان اللہ! یہ باتیں ہیں جو کرامات سے بھی زیادہ ہیں۔ غرض ایک دن اسی طرح سودا لے رہے تھے۔ ایک بدو نے تھیلی کو تاک لیا جس وقت آپ بازار سے لوٹے اور اس گلی میں داخل ہوئے جس میں آپ کا مکان تھا وہاں بجز^③ مولانا کے اور اُس بدو کے کوئی نہ تھا بدو نے یہ موقع غنیمت سمجھا اور تھیلی کو مولانا کے ہاتھ سے چھین کر یہ جا وہ جا آپ نے کچھ التفات^④ بھی نہ فرمایا سیدھے اپنے گھر میں چلے گئے۔ اب خدا کی قدرت دیکھئے کہ اُس بدو نے جو اُس گلی سے نکلتا تھا تو حق تعالیٰ نے راستہ بند کر دیا وہ چل پھر کر پھر اسی موقع پر آپہنچا جہاں سے تھیلی لے کر چلا تھا چند بار ایسا ہی ہوا کہ وہاں سے چلتا اور پھر وہیں آ موجود ہوتا۔ اب وہ سمجھا کہ یہ شخص خدا کا مقرب ہے شاید اس نے میرے واسطے بددعا کی ہے جو مجھ کو راستہ نہیں ملتا اس لئے اس نے مولانا کے دروازہ پر آ کر پکارنا شروع کیا یا شیخ یا شیخ حُذَمٰی صَرَتَک^⑤ مگر مولانا نے ایک آواز کا بھی

① مصیبت ② میرے پیچھے لگ جائیں گے ③ سوائے ④ توجہ نہیں کی ⑤ ”اے شیخ مجھ سے اپنی تھیلی لے لو“

جواب نہ دیا تو اس بدو نے دوسری ترکیب کی کہ چلانا شروع کیا کہ اے لوگو! دوڑو مجھے ظالم سے بچاؤ۔ اس آواز پر لوگ جمع ہو گئے اور پوچھا کہ تجھ پر کس نے ظلم کیا ہے؟ کہنے لگا کہ اس گھر میں جو رہتا ہے اس نے مجھ پر ظلم کیا ہے اُس کو بلاؤ ذرا گھر سے باہر نکلیں لوگوں نے کہا کہ وہ تو بڑے نیک آدمی ہیں وہ کسی پر ظلم نہیں کر سکتے۔ بدو نے کہا واللہ! مجھ پر انھوں نے بڑا ظلم کیا ہے تم ان کو بلاؤ تو آخر لوگوں نے مولانا کو آواز دی کہ ذرا گھر سے باہر تشریف لائیں آخر مولانا حیران ^① کی رعایت سے باہر تشریف لائے تو لوگوں نے بدو سے پوچھا کہ بتلا انھوں نے تجھ پر کیا ظلم کیا ہے؟ کہنے لگا کہ میں نے ان کی تھیلی چھین لی تھی جب میں اس کو لے کر چلا تو راستہ مجھ پر بند ہو گیا۔ میں اس کو چپ ^② سے باہر نکلتا چاہتا تھا مگر چل پھر کر اسی جگہ آ موجود ہوتا جہاں اب کھڑا ہوں۔ میں نے اس شخص کو آواز دی کہ اپنی تھیلی مجھ سے لے لو تو اس نے میری آواز کا جواب بھی نہ دیا یہ ظلم انھوں نے میرے اوپر کیا ہے کہ نہ تو تھیلی واپس لیتے ہیں نہ مجھ کو راستہ ملتا ہے اب تم لوگ ان سے کہو کہ مجھ سے اپنی تھیلی واپس لے لیں اور مجھے اس بلا سے نجات دیں۔ لوگوں نے مولانا سے عرض کیا کہ حضرت اپنی تھیلی واپس لے لیجئے اور اس غریب پر رحم کیجئے اب عجیب بات دیکھئے کہ مولانا فرماتے ہیں کہ یہ تھیلی تو میری نہیں ہے اور بدو کہتا تھا کہ واللہ یہ ان ہی کی ہے میں نے ان کے ہاتھ سے چھینی ہے۔ مولانا نے فرمایا کہ ہاں چھیننے سے پہلے تو میری تھی مگر چھیننے کے بعد میری نہیں رہی بلکہ تیری ملک ہو چکی ہے کیونکہ جب تو نے اس کو چھینا تھا میں نے اُسی وقت حق تعالیٰ سے عرض کر دیا تھا کہ میری وجہ سے اس شخص کو عذاب نہ کیا جاوے میں نے یہ تھیلی اس کو ہبہ کر دی ہے اور قبضہ اس کا ہے ہی۔ بس اس کی ہو گئی اس لئے اب یہ میری نہیں رہی میں اس کو واپس نہیں لے سکتا (اور گو قبول ابھی تک واقع نہ ہوا تھا مگر واہب تو اپنی طرف سے اخراج عن الملك ^③ کا سامان پورا کر چکے اس لئے اپنے حق میں معاملہ ہبہ کا کیا یہ غایت احتیاط ہے) لوگ حیران رہ گئے کہ عجیب ماجرا ہے آخر بدو نے کہا کہ اگر تم تھیلی کو واپس نہیں لیتے تو میرے واسطے دعا ہی کر دو کہ مجھے راستہ مل جاوے۔ مولانا نے دعا فرمادی اور وہ خوش خوش اپنے گھر چلا گیا۔ صاحبو! حضور ﷺ کے غلامانِ غلام کی یہ شفقت ہے اپنے ایذا دینے والوں پر پھر حضور ﷺ کی شفقت کا کیا حال ہوگا۔ واقعی سچ ہے

① یعنی پڑوسیوں ۱۲ ② محلہ سے ③ اپنی ملک سے نکالنے کی ترکیب کر چکے تھے۔

نمائند معصیاں کسے در گرو کہ دارد چنین سید پیشرو ①
 جب حضور ﷺ کی یہ شفقت ہے تو ان شاء اللہ ہم گنہگار بھی آپ کے طفیل
 سے پار ہو جائیں گے۔ اور تبلیغ اسلام کا کام زیادہ تر شفقت سے ہوا ہے جس کو امت
 کے حال پر شفقت ہوگی وہی تبلیغ کے مصائب کو خوشی سے برداشت کر سکے گا اب چونکہ ہم
 لوگوں میں شفقت نہیں ہے۔ اس لیے تبلیغ میں کمی ہو رہی ہے ہم لوگ جو جھوٹے سچے
 مولوی کہلاتے ہیں ہم بھی وعظ کہنے وہیں جاتے ہیں جہاں کھانے کو عمدہ عمدہ غذائیں
 ملیں۔ نخروں سے بلائے جائیں کرایہ ڈبل ملے۔

حضرت تھانویؒ کا حال

ایک بار میں ایک انجمن کے جلسہ میں بلایا گیا جب لوگوں نے مجھے کرایہ دینا
 چاہا تو بہت رقم پیش کی۔ میں نے کہا کہ اتنی رقم میں کیا کروں گا۔ میرے تو چند روپے
 صرف ہوئے ہیں ان کو اس جواب پر بڑی حیرت ہوئی پھر کھانے کے اندر انھوں نے
 مجھ سے دریافت کیا کہ آپ چائے پیئیں گے میں نے کہا نہیں پان کھائیں گے میں نے
 کہا نہیں مجھے ان میں سے کسی کی عادت نہیں۔ پوچھا کھانا خاص قسم کا کھائیں گے میں
 نے کہا کہ اپنے گھر پر دال روٹی کھاتا ہوں وہی کھاؤں گا۔ اُن کو ہر بات پر تعجب ہوتا تھا
 آخر میں نے پوچھا کہ آپ کو حیرت و تعجب کیوں ہے اور یہ سوالات آپ مجھ سے کیوں
 کرتے ہیں کہنے لگے کہ صاحب یہاں ایک واعظ صاحب ابھی آئے تھے جنھوں نے
 بڑے عیب نکالے بہت ہی نخروں سے کھانا کھاتے تھے۔ دودن میں گیارہ روپے کے
 پان کھائے (خیر کھاتے تو کیا ہوں گے مگر حاضرین کو کھلائے جس کا اُن کو کوئی حق نہ تھا
 جبکہ میزبان کو گراں ہوا) اس لئے ہم کو آپ کی ہر بات پر تعجب ہوتا ہے کہ آپ تو کرایہ
 بھی بہت کم بتلاتے ہیں اور دال روٹی کے سوا کسی چیز کی درخواست نہیں کرتے نہ چائے
 کی نہ پان کی۔ میں نے کہا بھائی وہ بڑے درجہ کے آدمی تھے اُن کا ویسا ہی خرچ بھی
 تھا۔ میں تو گاؤں کا رہنے والا ہوں۔ چھوٹے درجہ کا آدمی ہوں ویسا ہی میرا مختصر خرچ ہے۔

① ”کوئی گناہگار بھی باقی نہ رہا کیونکہ محمد ﷺ جیسا پیشواں گیا“

تبلیغ کی ضرورت

غرض ان وجوہ سے تبلیغ کا کام رک گیا کیونکہ جن کفار میں تبلیغ کی ضرورت ہے یا جن نو مسلموں کو کفار سے بچانا ضروری ہے ان کی حالت یہ ہے کہ ہم سے ان کو پرہیز ہے وہ ہم کو خود تو کیا بلاتے، جانے کے بعد ٹھہرنے کو جگہ بھی نہیں دیتے نہ کھانے کو پوچھتے ہیں نہ پانی کو بھلا وہ تم کو ڈبل کرایہ اور چائے پان کہاں دیں گے۔ پھر ایسی جگہ کون جائے اور یہ تکلیفیں کون جھیلے^① جس کا نتیجہ یہ ہوا کہ اسلام دوسری جگہ تو کیا پھیلتا جہاں اسلام پہلے سے تھا وہاں سے بھی نکلنے لگا۔ مگر آج کل ایک قصہ کی وجہ سے لوگوں کو پھر تبلیغ پر کچھ توجہ ہوئی ہے اور اس کی ضرورت کا احساس ہوا ہے گو مجھے یہ اُمید اپنے بھائیوں سے نہیں ہے کہ وہ اس پر دوام کریں کیونکہ ان میں نرا جوش ہی جوش ہوتا ہے استقلال نہیں ہے اور جوش کا قاعدہ ہے کہ وہ زیادہ دیر پان نہیں ہوتا۔ کاش! اگر ان میں جوش کے ساتھ استقلال بھی ہوتا تو کیا اچھا ہوتا مگر ان کا جوش بھی مستقل نہیں ہوتا صرف چند روزہ ہوتا ہے مگر خیر اس جوش کا پیدا ہونا بھی خدا کی رحمت ہے اس سے ہم کو کام لینا چاہئے جس کا طریقہ یہ ہے کہ اس جوش کی حالت میں ہوش سے کام لے کر ایسی تدبیریں نکالیں جس سے تبلیغ کا کام ہمیشہ چلتا رہے اور محض زمانہ جوش تک منحصر نہ رہے جس کی صورت آسان یہ ہے کہ جس طرح مسلمانوں نے اسلامی مدارس تعلیم عربی کے لئے قائم کر رکھے ہیں جو بدون کسی جوش کے زمانہ دراز سے چلے آ رہے ہیں اسی طرح کچھ مستقل مدارس محض تبلیغ کے لئے قائم کر دیں جن میں صرف اس کام کی تعلیم دی جائے اور مبلغین تیار کئے جائیں۔ مدارس عربیہ کے ساتھ اس کام کو ملحق نہ کیا جاوے اس سے تعلیم علوم دین کے کام میں نقص پیدا ہونے کا اندیشہ ہے چنانچہ تجربہ سے معلوم ہو جائیگا۔

علماء مبلغین کا دستور العمل

دوسری صورت یہ ہے کہ آجکل تعلیم یافتہ مسلمانوں میں اور علماء میں دو قسم کے لوگ ہیں ایک وہ جو فکر معاش وغیرہ سے فارغ ہیں وہ تو اس وقت سے اپنے کو تبلیغ کے لئے وقف کر دیں اور جو لوگ فکر معاش سے فارغ نہ ہوں مگر اس وقت کسی اور کام میں بھی مشغول نہیں وہ بھی

اس کام میں لگ جائیں اور اہل تمول ان کی اعانت کریں اور جو لوگ ملازمت وغیرہ یا درس و تدریس میں مشغول ہیں وہ اپنے کام کو ترک نہ کریں مگر تعطیل کے زمانہ میں یا کچھ رخصت بلا وضع تنخواہ مل سکے تو رخصت لے کر ان ایام میں تبلیغ کا کام کیا کریں اس طرح ہزاروں مبلغ مفت مل جائیں گے مگر اس کی ضرورت ہے کہ ہر شخص اس کام کی اہمیت کا احساس کر کے اس پر توجہ کرے۔ ایک صورت چندہ کی ہے کہ عام لوگ چندہ دیں اور خاص لوگ تبلیغ کا کام کریں مگر یہ صورت بہت بدنام ہوگئی ہے اور ہم نے خود اس کو بدنام کیا ہے کہ مخلوق کا روپیہ لے کر کام کچھ بھی نہ کیا اور روپیہ کھاپی کر سب برابر کر دیا ورنہ یہ صورت بہت اچھی اور آسان تھی تمام قومیں مذہبی کام اس طرز سے کر رہی ہیں مگر میں اس صورت کی رائے نہیں دیتا۔ میرے نزدیک چندہ کی بہتر صورت یہ ہے کہ ہر رئیس اپنی حیثیت کے موافق ایک مبلغ کا خرچ اپنے ذمہ رکھ لے یا چند رؤساء مل کر ایک مبلغ کا خرچ اپنے ذمہ رکھ لیں اور ہر مہینے اس کو تنخواہ خود دے دیا کریں کسی انجمن وغیرہ میں چندہ بھیجنے کی ضرورت نہیں مگر یہ ضروری ہے کہ مبلغ کا انتخاب خود نہ کریں بلکہ علماء سے مشورہ کر کے کسی کو ملازم رکھیں لیکن اس کے ساتھ ملازم کا سا برتاؤ نہ کریں بلکہ اس کو اپنا خادم سمجھیں۔ اگر یہ بھی نہ ہو سکے تو جو انجمنیں تبلیغ کا کام کر رہی ہیں ان کی ہی اعانت مال سے کرتے رہیں اگر اس کے کارکن خیانت کریں گے۔ خدا کے یہاں بھگتیں گے مگر جس کی خیانت کا علم ہو جائے اس کو پھر چندہ نہ دیں بلکہ اب اُس کو دیں جس کی خیانت کا ہنوز علم نہیں ہوا و علی ہذا۔ اور جو لوگ مالی اعانت نہ کر سکیں وہ دعا کرتے رہیں یہ بھی بڑی امداد ہے۔

لَا حَبْلَ عِنْدَكَ تَهْدِيهَا وَلَا مَالَ فَلْيَسْعِدِ النَّطْقُ إِنْ لَمْ يَسْعِدِ الْحَالُ ①
اور جس سے دعا بھی نہ ہو سکے تو اللہ وہ اس پر ہی عمل کریں

مرا بنخیر تو امید نیست بد مرساں

یعنی وہ خدا کے واسطے اس کام میں روڑے تو نہ اٹکاوے ہیں آجکل ایسے بھی مسلمان ہیں جو تبلیغ کے کام میں روڑے اٹکاتے ہیں اور کہتے ہیں کہ یہ کام چھوڑ دو اس سے ہندو مسلم اتحاد میں فرق آتا ہے۔ انا للہ وانا الیہ راجعون۔

ہندو مسلم اتحاد کا نقصان

ان کے یہاں اب بھی ہندوؤں سے اتحاد ہی چلا جا رہا ہے مگر مزہ یہ ہے کہ اتحاد تو

① ”تیرے پاس ہدیہ میں پیش کرنے کے لئے نہ گھوڑا ہے نہ مال۔ تو اگر حال مدد نہ کر سکا تو گویا کی ہی مدد کرے“

جانبین سے ہوا کرتا ہے مگر ان کا اتحاد یک طرفی ہے کہ ہندو تو ان کی ذرا سی بھی رعایت نہیں کرتے جہاں ان کو موقع ملتا ہے۔ مسلمانوں کو مرتد کر لیتے ہیں۔ آبروریزی یا جان و مال کے درپے ہو جاتے ہیں مگر ان حضرات کا اتحاد اب بھی باقی ہے۔ بھلا ان سے کوئی پوچھے کہ جب مسلمانوں کو ہندو مرتد بنا رہے ہیں تو کیا مسلمانوں کو مرتد ہونے دیا جائے؟ ان کو سنبھالنے کی کوشش نہ کی جائے اگر ان کی یہی رائے ہے تو اس کا یہ مطلب ہوا کہ چاہے ایمان جاتا رہے مگر اتحاد نہ جائے تو ایسے اتحاد پر لعنت ہے جس کے واسطے ایمان و اسلام کی بھی پروا نہ رہے۔

تبلیغ کا طریقہ

جن صاحبوں کی یہ رائے ہو وہ خود تبلیغ نہ کریں مگر جو لوگ یہ کام کرنا چاہتے ہیں ان کو یہ کس لئے روکتے ہیں بس مسلمانوں کو اللہ کے نام پر یہ کام شروع کرنا چاہئے اور ان لوگوں کی باتوں پر توجہ نہ کرنا چاہئے تبلیغ میں بحث و مباحثہ یا ہلکڑی ضرورت نہیں۔ سکون و وقار سے کام کرو جہاں مباحثہ کی دوسری طرف سے تحریک ہو وہاں کرو خود چھیڑ نہ اٹھاؤ بلکہ صاف کہہ دو کہ ہم اپنا کام کریں تم اپنا کام کرو جس کا مذہب حق ہوگا اس کی حقانیت خود واضح ہو جائے گی۔ واللہ اسلام کی تعلیم وہ ہے کہ اس کی سادہ تعلیم کے مقابلہ میں کوئی تعلیم ٹھیر نہیں سکتی اسلام کی دلربائی کی یہ شان ہے۔

ز فرق تا بقدّم ہر کجا کہ مے نگرم کرشمہ دامن دل میکشد کہ جا اینجاست ①
اسلام کے محاسن تفصیل کے ساتھ بیان کرنے کا تو وقت نہیں رہا مگر اختصاراً
میں چند محاسن بتلاتا ہوں اسی سے باقی کو سمجھ لیا جائے۔

② قیاس کن گلستان من بہار مرا

اسلام کا ایک حسن یہ ہے کہ اُس کو اپنی اشاعت کے لئے نہ زر کی ضرورت ہے نہ زور کی، بلکہ اسلام کی تعلیم خود قلوب کو اپنی طرف کش کرتی ہے۔ جس کا تجربہ اس طرح ہو سکتا ہے کہ جس مجمع میں ہندو مسلمان دونوں موجود ہوں وہاں پہلے ایک ہندو سے کہا جائے کہ وہ اپنے مذہب کی باتیں بیان کرے اس کے بعد کسی عالم سے کہا جاوے کہ وہ اسلام کی باتیں بیان کرے دونوں حالتوں میں مجمع کی حالت دیکھ لی جائے کہ اُن پر کس تعلیم کا اثر زیادہ ہوتا ہے ہم

① ”از سر پتا پا جدھر بھی نگاہ ڈالتا ہوں کرشمہ قدرت دامن دل کو کھینچتا ہے کہ (دیکھنے کی) جگہ یہی ہے“

② ”باغ سے ہی اس کی بہار کا اندازہ کر لیا جائے“

نے ریل میں خود تجربہ کیا ہے کہ جب کبھی ہم چند احباب آپس میں معمولی باتیں اصلاح اعمال وغیرہ کے متعلق کرتے تھے تو ہندو غور سے اُن باتوں کو سنتے اور آپس میں کہتے تھے کہ ان لوگوں کی باتوں کی طرف دل کھینچتا ہے۔ دوسرا جواب دیتا تھا کہ ان کی باتیں سچی ہیں اور سچائی کی طرف دل کھینچا ہی کرتا ہے۔ ایک مرتبہ ریل میں ہم باتیں علمی کر رہے تھے۔ وہاں ہندو بھی موجود تھے جب اسٹیشن آگیا اور ہم اُترنے لگے تو ایک ہندو کہنے لگا کہ آپ تو سارا نور اپنے ساتھ لے چلے جب تک آپ ریل میں رہے ایک نور ہمارے ساتھ تھا۔ آخر یہ کیا بات تھی۔ صاحبو! کفار کو بھی اسلام کی باتوں میں نور کا احساس ہوتا ہے۔ دوسری بات یہ ہے کہ ہم جب کسی کو اسلام کی دعوت دیتے ہیں تو اس کو نہ روپیہ کا لالچ دیتے ہیں نہ اپنی طرف کشش کرنے کے لئے جبر کرتے ہیں۔

قبول اسلام صرف رضاء الہی کے لیے ہو

ایک مرتبہ کانپور میں ایک عیسائی میرے پاس آیا کہ مجھے مسلمان کر لو اور میرے واسطے دو سو روپے چندہ کرا دو تا کہ میں اس سے تجارت شروع کر کے معاش پیدا کر سکوں۔ میں نے کہا کہ تم دو سو روپیہ کہتے ہو میں ایک روپیہ بھی چندہ سے جمع نہ کروں گا اور نہ ہم کو اس کی ضرورت ہے اگر تم اسلام کو حق سمجھ کر اپنی نجات کے واسطے اختیار کرتے ہو تو ہمیں تم سے یہ کہنے کا حق ہے کہ تم اس دولت کا نشان بتلانے کے معاوضہ میں ہم کو کچھ دونہ کہ الٹا تم ہم سے مانگتے ہو ہم اس کا وعدہ ہرگز نہ کریں گے چاہے اسلام لاؤ یا نہ لاؤ۔ چونکہ وہ سچے دل سے اسلام لانا چاہتا تھا اسلئے اس نے کہا کہ میں اپنا قول واپس لیتا ہوں اور میں آپ سے ایک پیسہ بھی نہیں مانگتا۔ میں تو صرف مسلمان ہونا چاہتا ہوں روزی کا خدا مالک ہے۔ جب اس نے یہ کہا تب میں نے اُسے مسلمان کیا پھر اسلام^①

① یہاں سے مخالفین اسلام کے اس اعتراض کا جواب ہو گیا کہ اسلام مال کے لالچ سے پھیلا گیا ہے جس کی دلیل یہ ہے کہ مؤلفانہ القلوب کے لیے اسلام میں ایک خاص حکم وارد ہے۔ ان لوگوں نے تالیف قلب کی حقیقت نہیں سمجھی اسلام میں تالیف قلب کا یہ مطلب نہیں ہے کہ لوگوں سے یوں کہا جائے کہ تم اسلام قبول کر لو ہم تم کو اتنا روپیہ دیں گے یا زمین و جائیداد دیں گے بلکہ اس کا مطلب یہ ہے کہ جو شخص اسلام قبول کر لے یا قبول کرنا چاہتا ہو اس کے ساتھ ہمدردی اور محبت کا برتاؤ کیا جائے اور اگر وہ محض روپیہ کے لالچ سے اسلام لانا چاہتا ہو تو اس صورت میں اُس سے صاف کہہ دینا چاہیے کہ ہم روپیہ دینے کا وعدہ نہیں کرتے اور نہ اس وعدہ پر تم کو مسلمان کر سکتے ہیں، اگر تم اسلام کو حق سمجھتے ہو تو اسلام لاؤ اور جو ہمارا حال ہے اس حال پر تم بھی رہو محنت و مزدوری کرو اور کھاؤ کماؤ ۱۲ جامع۔

کے بعد چونکہ وہ ہمارا بھائی ہو گیا اور بھائی کی اعانت و امداد انسانیت و مروت کا مقتضا ہے تو پھر ہم نے اس کی خدمت بھی کی۔ مگر اسلام لاتے وقت صاف انکار کر دیا۔

کفار کو دعوت و تبلیغ کا طریقہ

دوسرے یہ کہ اسلام میں دو چیزیں ہیں، اصول و فروع عقائد کو اصول کہتے ہیں اور اعمال کو فروع۔ اور اس پر سب عقلاء کا اتفاق ہے کہ ہر مذہب کی خوبی کا مدار اس کے اصول کی پاکیزگی پر ہے جس کے اصول پاکیزہ اور حق ہیں اس کے فروع بھی پاکیزہ ہوں گے اس لئے مخالفین کے سامنے ہم کو سب سے پہلے اصول اسلام کی پاکیزگی ثابت کرنا چاہئے کیونکہ اصول عقلی ہوتے ہیں۔ ان پر عقلی دلائل قائم کر کے خصم کو مجبور^① کر سکتے ہیں اور فروع^② کا عقلی ہونا لازم نہیں یعنی یہ ضروری نہیں کہ ان کا ثبوت عقل سے ہو بلکہ بہت سے فروع سمع^③ و نقل سے ثابت ہوتے ہیں ہاں یہ ضروری ہے کہ فروع عقل کے خلاف نہ ہوں پس سو بحمد اللہ اصول اسلام سب عقلی ہیں اور فروع عقل کے خلاف نہیں پس سب سے پہلے کفار کے سامنے توحید و رسالت کو ثابت کیا جائے جب وہ رسول اللہ صلی اللہ علیہ وسلم کی رسالت کو تسلیم کر لیں گے تو اس کے بعد جس فروعی مسئلہ کی وہ دلیل مانگیں اس کے جواب میں اتنا کہہ دینا کافی ہوگا کہ یہ رسول اللہ صلی اللہ علیہ وسلم کے فلاں ارشاد سے ثابت ہے خواہ صراحت یا دلالت۔ اس کے بعد اگر وہ یہ کہے کہ یہ حکم عقل کے خلاف ہے تو ہمارے ذمہ اس کا اثبات ہوگا کہ یہ حکم خلاف عقل نہیں ہے کیونکہ خلاف عقل محال^④ ہوتا ہے یا قبیح^⑤ اور یہ حکم نہ مستلزم محال ہے نہ اس میں کوئی قبح^⑥ ہے اس طریقہ سے گفتگو مختصر اور سہل^⑦ ہو جاتی ہے۔ بہر حال اصول اسلام سب عقلی ہیں جن میں توحید اصل الاصول ہے۔

اسلام کی خوبی

اب اسلام کی خوبی دیکھئے کہ اس میں توحید ایسی کامل ہے کہ دنیا کے کسی مذہب کی توحید ایسی کامل نہیں۔ چنانچہ غیر اللہ کو سجدہ کرنا اسلام میں حرام ہے۔ ایک مرتبہ حضور صلی اللہ علیہ وسلم سے ایک صحابی نے عرض کیا کہ میں نے فارس اور روم کے لوگوں کو دیکھا ہے کہ وہ اپنے

① دشمن کے دلائل کا جواب دے سکتے ہیں ② اعمال کا عقلی دلائل سے ثابت ہونا ضروری نہیں ③ سننے اور

منقول ہونے سے متعلق ہوتے ہیں ④ ناممکن الوقوع ⑤ برا ⑥ برائی ⑦ آسان۔

بادشاہوں کو سجدہ کرتے ہیں تو ہم بھی آپ کو سجدہ کیا کریں۔ حضور صلی اللہ علیہ وسلم نے اُس کی حرمت کو کس عمدہ طریقہ سے بیان فرمایا جس سے اس فعل کی لغویت بخوبی ظاہر ہوگئی۔ فرمایا یہ تو بتلاؤ کہ اگر تم میرے مرنے کے بعد میری قبر پر گزرو تو کیا ① میری قبر کو بھی سجدہ کرو گے۔ حضرات صحابہؓ کیسے سلیم العقل تھے۔ جواب دیا کہ نہیں، فرمایا تو اب ہی کیوں سجدہ کرتے ہو۔ خوب سمجھ لو کہ غیر خدا کو سجدہ کرنا حرام ہے اور اگر میں خدا کے سوا کسی کے لئے سجدہ جائز کرتا تو عورتوں کو حکم دیتا کہ وہ اپنے شوہروں کو سجدہ کیا کریں (حضور صلی اللہ علیہ وسلم نے اس جواب میں بتلا دیا کہ جو چیز فانی ہے اور اس کے ظہور فنا کے بعد تم اس کو سجدہ کرنا گوارا نہیں کرتے وہ اس وقت بھی سجدہ کے قابل نہیں کیونکہ وہ اس وقت بھی فانی ہے حضرات صحابہ سلیم العقل تھے ② اس بات کو سمجھ گئے کہ مرنے کے بعد انسان سجدہ کے قابل نہیں (۱۲ جامع)

اگر آج کل کے لوگ ہوتے تو کہتے حضور صلی اللہ علیہ وسلم ہم تو آپ کی قبر کو ایک بار کیا چار مرتبہ سجدہ کریں گے۔ اس واقعہ سے اسلام کی توحید کا کامل ہونا معلوم ہو گیا اور یہ بھی معلوم ہو گیا کہ رسول اللہ صلی اللہ علیہ وسلم کا مقصود اشاعت اسلام سے اپنی تعظیم کرنا نہ تھا کیونکہ جو شخص بڑا بننا چاہتا ہے وہ تو خود اس کی کوشش کرتا ہے کہ لوگ میرے سامنے جھکیں مگر حضور صلی اللہ علیہ وسلم کی یہ حالت ہے کہ لوگ از خود آپ کو سجدہ کرنا چاہتے تھے اور آپ نے ان کو اس سے منع کیا اور صرف منع ہی نہیں کیا بلکہ اپنا فانی ہونا اُن پر ظاہر کر دیا۔

جاہل کافروں کا اعتراض

مگر پھر بھی بعض جبلاء کفر کا حضور صلی اللہ علیہ وسلم پر یہ اعتراض ہے کہ آپ (نعوذ باللہ) بڑا بننا چاہتے تھے اور دلیل میں یہ واقعہ لکھا ہے کہ حضور صلی اللہ علیہ وسلم نے حج کے موقع پر ایک صحابی کو اپنے موئے مبارک دیئے تھے کہ مسلمانوں میں ان کو تقسیم کر دو۔ اس پر وہ جاہل لکھتا ہے کہ دیکھئے حضور صلی اللہ علیہ وسلم نے اپنے بال اس لئے تقسیم کرائے تاکہ لوگ ان کو تبرک سمجھ کر تعظیم سے رکھیں تو گویا آپ نے بڑا بننا چاہا۔ استغفر اللہ! یہ آجکل کی فہم و عقل ہے۔ افسوس اس شخص کو عبادت و محبت کے مقتضی میں بھی فرق معلوم نہیں۔ واقعی کفار کو محبت و عشق کا چرکہ ③ نہیں لگا۔ اسی واسطے وہ ایسے واقعات کی حقیقت نہیں سمجھتے۔ جی

① اس کام کا بے ہودہ ہونا خوب ظاہر ہو گیا ② کامل العقل ③ محبت و عشق کا چسکہ نہیں لگا۔

تو یہ چاہتا ہے کہ ان لوگوں کو جواب بھی نہ دیا جائے اور یہ کہہ دیا جاوے۔
با مدعی مگوئید اسرار عشق و مستی بگذار تا بمیرد در رنج و خود پرستی ①

اعتراض کا جواب

مگر تبرعاً میں اس کا جواب دیتا ہوں تا کہ کسی مسلمان کو اگر اس اعتراض سے شبہ پڑ گیا ہو تو وہ اس جواب سے تسلی حاصل کر سکے۔ بات یہ ہے کہ سب سے پہلے یہ دیکھنا چاہئے کہ حضور ﷺ نے اپنے بال کن لوگوں کو تقسیم کرائے تھے۔ آپ ﷺ نے ان لوگوں میں اپنے بال تقسیم کرائے تھے جن کی محبت کی یہ حالت تھی کہ جب آپ ﷺ وضو کرتے تھے تو وضو کا ایک قطرہ بھی زمین پر نہ گرنے دیتے تھے بلکہ آپ کا تھوک اور سارا وضو کا پانی اپنے ہاتھوں میں لیتے تھے منہ کو ملتے اور اُسے آنکھوں سے لگاتے تھے اور ہر شخص اس کی کوشش کرتا تھا کہ سب سے پہلے آپ ﷺ کے وضو کا پانی اور آپ ﷺ کا تھوک میرے ہاتھ میں آئے۔ چنانچہ اس کوشش میں ایک دوسرے پر گرا پڑتا تھا اور ان کی محبت کا یہ حال تھا کہ ایک بار حضور ﷺ نے پچھنے ② لگوائے اور اس کا خون ایک صحابی کو دیا کہ اس کو کسی جگہ احتیاط سے دفن کر دو صحابی کی محبت نے گوارا نہ کیا کہ حضور ﷺ کا خون زمین میں دفن کیا جائے۔ انھوں نے الگ جا کر اُسے خود پی لیا۔ اس پر یہ اعتراض نہ کیا جائے کہ (نعوذ باللہ) صحابی بہت ہی بے حس تھے کہ ان کو تھوک ملتے ہوئے اور خون پیتے ہوئے گھن نہ آتی تھی۔
عشق و محبت کا مقتضی

بات یہ ہے کہ ان امور کا تعلق عشق و محبت سے ہے اور اس کی حقیقت عاشق ہی سمجھ سکتا ہے جس کا مذاق یہ ہوتا ہے

غیرت از چشم برم روئے تو دیدن ندیم گوش را نیز حدیث تو شنیدن ندیم ③
صاحبو! اگر آپ کو کبھی کسی سے عشق ہوا ہو تو آپ کو معلوم ہوگا کہ عاشق بعض دفعہ محبوب کی زبان اپنے منہ میں لے کر چوستا ہے اور عشاق لعابِ دہن محبوب ④ کی

① ”عشق کے بھید مدعی کے سامنے مت کہو۔ چھوڑ دو تا کہ غرور اور گھمبٹ میں مرجائے“ ② سر میں کھڑے سترے سے کٹ لگا کر فاسد خون نکالا جاتا ہے ③ ”مجھ کو آنکھوں پر رنج آتا ہے کہ ان کو محبوب کا رخ انور نہ دیکھنے دوں اور نہ کانوں کو اس کی باتیں سننے دوں“ ④ محبوب کے منہ کے تھوک کے بارے میں اس کی تعریف کرتے ہوئے کتنے ہی اشعار لکھدئے۔

مدح میں دفتر کے دفتر اشعار میں لکھ گئے ہیں تو کیا بے حس ہیں؟ ہرگز نہیں اگر یہ بے حس ہیں تو یوں سمجھئے کہ ساری دنیا بے حس ہے۔ کیونکہ محبت میں ہر شخص یہی کرتا ہے۔ کوئی عاشق اس سے بچا ہوا نہیں۔ اسی طرح اگر کسی محبوب کے بدن میں سے خون بہنے لگے تو عشاق اس جگہ منہ لگا کر خون کو چوستے ہیں تاکہ محبوب کو زخم کی تکلیف کا احساس نہ ہو یا کم ہو جائے۔ معلوم ہوا کہ محبوب کا خون چوسنا بھی کوئی گھن کی چیز نہیں۔ عاشق کو اس سے جو حظ ہوتا ہے اُس کے دل سے پوچھنا چاہئے پھر جب ادنیٰ ادنیٰ محبوب کا لعاب دہن اور خون گھن کی چیز نہیں تو حضور ﷺ کا ٹھوک اور پسینہ اور خون تو کیونکر گھن کی چیز ہو سکتا ہے کیونکہ حضور ﷺ کی حالت یہ تھی کہ قدرتی طور پر آپ ﷺ کا تمام بدن خوشبودار تھا۔ آپ ﷺ کے پسینہ میں اس قدر خوشبو تھی کہ عطر کی خوشبو اُس کے سامنے بے حقیقت چیز تھی۔ آپ ﷺ کا لعاب دہن نہایت خوشبودار اور شیریں تھا اور یہی حال آپ کے خون کا تھا۔ تو ایسی چیز سے کون شخص گھن کر سکتا ہے مگر کفار کو ان امور کی کیا خبر نہ ان کو عشق و محبت کی ہوا لگی ہے نہ حضور ﷺ کے حالات سے اطلاع ہے ۱۲ جامع۔

حضور ﷺ کے بال صحابہ میں تقسیم کرنے کی وجہ

بہر حال صحابہؓ آپ ﷺ کے ایسے عاشق تھے کہ وضو کا پانی بھی زمین پر نہ گرنے دیتے تھے اور اس کو ہاتھوں ہاتھ لینے کے لئے ایک دوسرے پر گرتے پڑتے تھے تو ایسی جماعت سے یہ کیا اُمید تھی کہ وہ آپ ﷺ کے بالوں کو زمین میں دفن ہونے دیں گے کیونکہ یقیناً بال کا درجہ وضو کے پانی سے زیادہ تھا۔ اس کو محض جسم سے تلبس ہوا تھا اور یہ تو بدن کا جزو ہے۔ پس اگر آپ ﷺ اپنے بالوں کو دفن کراتے تو یقیناً صحابہ زمین میں سے ان کو نکالنے کی کوشش کرتے پھر اس میں ہر شخص یہ کوشش کرتا کہ میرے ہاتھ زیادہ بال آئیں تو ایک دوسرے پر گرتا اور عجب نہیں کہ قتال کی نوبت آجاتی۔ اس لیے حضور ﷺ نے اس نزاع^① و قتال سے صحابہ کو بچانے کے لئے اپنے بال خود ہی تقسیم کر دیئے اور دفن نہ کرائے۔ بتلائے کہ اب اس میں کیا اشکال ہے پس معلوم ہو گیا کہ آپ ﷺ کا اپنے بال تقسیم کرنا اپنی تعظیم و عبادت کے لئے نہ تھا بلکہ صحابہؓ کی محبت پر نظر کرتے ہوئے اُن کے نزاع و قتال کے رفع دفع کرنے کے لئے تھا۔

حضور صلی اللہ علیہ وسلم کی فیاضی و عاجزی

اگر معاذ اللہ حضور صلی اللہ علیہ وسلم میں ذرہ برابر بھی بڑائی و تکبر کا خیال ہوتا تو آپ صلی اللہ علیہ وسلم عمدہ لباس پہنتے۔ عمدہ مکان بناتے۔ نفیس نفیس کھانا کھایا کرتے۔ آپ کے پاس خزانہ جمع ہوتا مگر تاریخ شاہد ہے اور احادیث میں صحیح طریقہ سے ثابت ہے کہ حضور صلی اللہ علیہ وسلم کا لباس موٹا جھوٹا ہوتا تھا۔ آپ صلی اللہ علیہ وسلم کے مکانات سب کچے تھے آپ صلی اللہ علیہ وسلم اپنے پاس کچھ بھی نہ رکھتے تھے یہ نہیں کہ آپ صلی اللہ علیہ وسلم کے پاس مال آتا نہ تھا، نہیں۔ بعضی جنگ میں اتنا مال آیا کہ اس کی شمار نہیں ہو سکتی تھی۔ بکریوں سے جنگل کے جنگل بھر گئے اور آپ صلی اللہ علیہ وسلم نے سب بکریاں ایک اعرابی کو اس کے سوال پر عطا فرمادیں اور اونٹ اس قدر تھے کہ آپ صلی اللہ علیہ وسلم نے کسی کو سو کسی کو دوسو عنایت فرمائے۔ جب بحرین کا جزیہ آیا تو اتنا روپیہ تھا کہ مسجد کے اندر سونے کا ڈھیر لگ گیا مگر آپ صلی اللہ علیہ وسلم نے تھوڑی دیر میں سب کا سب صحابہؓ کو تقسیم فرما دیا اور اپنے واسطے ایک درہم بھی نہ رکھا تو کیا بڑائی چاہنے والا یہ گوارا کر سکتا ہے کہ خود تو خالی ہاتھ رہے اور مخلوق کو مال مال کر دے؟ پھر آپ صلی اللہ علیہ وسلم کی یہ حالت تھی کہ راستہ میں جب چلتے تھے تو صحابہؓ کو اپنے سے آگے چلنے کا حکم کرتے تھے اور خود پیچھے چلتے۔ بعض دفعہ کوئی صحابی سواری پر سوار ہوتے اور آپ صلی اللہ علیہ وسلم ان کے ساتھ ساتھ پیدل چلتے وہ اترنا چاہتے اور آپ منع فرماتے اکثر آپ صلی اللہ علیہ وسلم اپنا سودا بازار سے خود لے آیا کرتے تھے۔ اگر کوئی شخص کسی کام میں آپ سے امداد لینا چاہتا تو آپ کا ہاتھ پکڑ کر جہاں چاہتا لیجاتا اور آپ اُس کا کام کر دیتے تھے۔ گھر میں آکر آپ اپنے گھر کے کام بھی کرتے تھے کبھی بکری کا دودھ خود نکال لیا۔ کبھی جوتا اپنے ہاتھ سے گانٹھ لیا کبھی آنا گوندھ دیا۔ آپ صلی اللہ علیہ وسلم بعض دفعہ زمین پر بیٹھ جاتے بور یہ پر لیٹ جاتے تھے جس سے آپ صلی اللہ علیہ وسلم کے پہلو پر نشان ہو جاتے۔ بعض دفعہ کسی یہودی کا آپ پر قرض ہوتا اور وہ تقاضا کرنے میں سختی کرتا برا بھلا کہتا اور حضرات صحابہ کو یہودی پر غصہ آتا وہ اُس کو دھمکانا چاہتے تو آپ صلی اللہ علیہ وسلم صحابہ کو منع فرماتے اور یہ ارشاد فرماتے کہ حق دار کو کہنے سننے کا حق ہے۔ اس جاہل معترض سے کوئی پوچھے کہ کیا بڑائی اور عظمت چاہنے والوں کے یہی حالات ہوا کرتے ہیں۔ افسوس اُس نے ایک بال تقسیم کرنے کا واقعہ لے لیا اور ان تمام واقعات سے اندھا ہو گیا۔ سومیری تقریر سے معلوم ہو گیا ہوگا کہ بال تقسیم کرنے کا واقعہ بھی بڑائی یا عظمت کے لئے نہ تھا بلکہ اُس میں وہی حمد ثنی اور سیاسی مصلحت تھی جو میں نے ابھی ذکر کی۔

تکمیل توحید

دوسرے حضور صلی اللہ علیہ وسلم نے اپنے بال تقسیم فرما کر قیامت تک کے لئے یہ بات بتلا دی میں فانی ہوں اور بشر ہوں کیونکہ بال متغیر و حادث ہیں کبھی وہ سر کے اوپر ہیں کبھی استرے سے مونڈ کر جدا کئے جاتے ہیں تو جو شخص حضور صلی اللہ علیہ وسلم کے بالوں کو دیکھے گا (چنانچہ بعض بھجہ اللہ اب تک آپ صلی اللہ علیہ وسلم کے بال محفوظ ہیں اور لوگ ان کی زیارت کرتے ہیں) تو وہ حضور صلی اللہ علیہ وسلم کے فانی و بشر ہونے پر استدلال کرے گا اور سمجھ جائے گا کہ آپ صلی اللہ علیہ وسلم انسان تھے خدا نہ تھے تو اس سے آپ نے مسلمانوں کی توحید کو کامل فرمایا کہ اپنی عظمت و بڑائی چاہی

چوں ندیدند حقیقت رہ افسانہ زدند^①

استقبال کعبہ پر اعتراض کا جواب

باب توحید میں مخالفین کو استقبال قبلہ پر بھی اعتراض ہے کہ مسلمان کعبہ کی پرستش کرتے ہیں۔ جواب یہ ہے کہ ہم کعبہ کی پرستش نہیں کرتے بلکہ عبادت خدا کی کرتے ہیں اور صرف منہ قبلہ کی طرف کرتے ہیں اور اس کے لئے ہمارے پاس بہت سے دلائل ہیں ایک یہ کہ ہم خود اس کی معبودیت^② کی نفی کرتے ہیں اور ظاہر ہے کہ کوئی عابد اپنے معبود^③ کی معبودیت کی نفی نہیں کیا کرتا۔ دوسرے یہ کہ نماز پڑھتے ہوئے اگر کسی کے دل میں کعبہ کا خیال نہ آئے مگر کعبہ کی طرف منہ رہے تو نماز درست ہے۔ چنانچہ بہت لوگ ایسے ہیں کہ وہ مسجد میں آکر نماز شروع کر دیتے ہیں اور کعبہ کا کچھ بھی خیال ان کو نہیں آتا ان کی نماز درست ہے اگر ہم کعبہ کی عبادت کرتے تو اس کی نیت کرنا شرط ہوتا مگر ایسا نہیں ہے۔ تیسرے یہ کہ اگر کسی وقت کعبہ نہ رہے جب بھی نماز فرض رہے گی اور اسی طرف منہ کیا جائے گا جہاں کعبہ موجود ہے اس سے معلوم ہوا کہ مسلمان کعبہ کے اینٹ پتھروں کو نہیں پوجتے ورنہ انہدام کعبہ^④ کے بعد نماز موقوف ہو جاتی۔ چوتھے یہ کہ اگر کوئی شخص سقف کعبہ پر نماز پڑھے تو اس کی نماز درست ہے۔ اگر کعبہ مسلمانوں کا معبود ہوتا تو اُس کے اوپر چڑھ کر نماز صحیح نہ ہوتی کیونکہ اب کعبہ اس کے سامنے نہیں ہے۔ دوسرے معبود کے اوپر چڑھنا گستاخی ہے اس حالت میں کسی طرح نماز درست

① ”جب آدمی کو حقیقت تک رسائی نہ ہو افسانے گھڑتا ہے“ ② اس کے خدا ہونے کی نفی کرتے ہیں ③ کوئی عبادت کرنے والا جس کی وہ عبادت کرتا ہو اس کے خدا ہونے کی نفی نہیں کرتا ④ کعبہ کے ڈھے جانے کے بعد

نہ ہونا چاہیے مگر فقہاء نے تصریح کی ہے کہ کعبہ کی چھت پر بھی نماز صحیح ہے تو کیا معبود کے اوپر چڑھا بھی کرتے ہیں۔ ہاں معترضین نے اپنے اوپر قیاس کیا ہو گا کہ وہ گائے بیل کو دیوتا و معبود بھی سمجھتے ہیں پھر ان کے اوپر سوار بھی ہوتے ہیں۔ مگر اس کا خلاف عقل ہونا ظاہر ہے۔

حجر اسود کو بوسہ دینے کی وجہ

ایک اعتراض تقبیل^① حجر پر بھی ہے کہ مسلمان اس کو بوسہ دیتے ہیں تو گویا نعوذ باللہ اس کی عبادت کرتے ہیں۔ جواب یہ ہے کہ تقبیل حجر عظمت سے نہیں بلکہ محبت سے ہے۔ جیسے بیوی بچوں کا بوسہ لیا کرتے ہیں۔ اگر بوسہ دینا عبادت و عظمت کی دلیل ہے تو لازم آئے گا کہ شخص اپنی بیوی کی عبادت کرتا ہے اور اس کا لغو ہونا بدیہی^② ہے معلوم ہوا کہ تقبیل عبادت و تعظیم کو مستزیم^③ نہیں بلکہ کبھی محبت سے بھی تقبیل ہوا کرتی ہے۔

ہر سوال کا جواب ضروری نہیں

رہا یہ سوال کہ پھر تم حجر اسود سے محبت کیوں کرتے ہو؟ اس کا جواب یہ ہے کہ یہ ہمارے گھر کی بات ہے اس کے متعلق مخالف کو سوال کرنے کا حق نہیں دیکھئے۔ اگر کوئی شخص عدالت میں یہ دعویٰ دائر کرے کہ فلاں مکان میری ملک ہے تو اس سے اس پر ثبوت طلب کیا جائے گا لیکن جب وہ ثبوت پیش کر دے تو خصم کو اس سوال کا حق نہیں کہ اچھا مکان تو تمہارا ہی ہے مگر یہ بتلا دو کہ اس گھر میں کیا کیا سامان ہے یا کوئی شخص بیوی کا بوسہ لے تو اس سے یہ سوال تو ہو سکتا ہے۔ تم اس کا بوسہ کیوں لیتے ہو لیکن جب وہ یہ بتلا دے کہ میں محبت کی وجہ سے بوسہ لیتا ہوں تو پھر اس سوال کا کسی کو حق نہیں کہ تم کو بیوی سے محبت کیوں ہے؟ اور تم دن رات میں اس کے کتنے بوسہ لیتے ہو۔ اور اس کا یہ مطلب نہیں کہ اس کی وجہ بتلا نہیں سکتے کہ ہم کو حجر سے محبت کیوں ہے بلکہ مطلب یہ ہے کہ مخالفین کے اعتراضات کا جواب اسی حد تک دینا چاہئے جہاں تک ان کو سوال کا حق ہے اور جو سوال ان کے منصب سے باہر ہو اس کا جواب نہ دینا چاہئے بلکہ صاف کہہ دینا چاہئے کہ تم کو اس سوال کا کوئی حق نہیں۔ مخالفین کا دماغ ہر بات کی حقیقت سمجھنے کے قابل نہیں۔ امور دقیقہ کو ان کے سامنے نہ بیان کرنا چاہئے۔

① حجر اسود کو چومنا ② بالکل ظاہر ہے ③ بوسہ دینے سے عبادت کرنا لازم نہیں آتا۔

ہر آدمی ہر بات سمجھنے کا اہل نہیں

بعض لوگ اس پر تعجب کرتے ہیں کہ وہ بات کوئی ہے جس کو ہم نہیں سمجھ سکتے۔ آخر ہم بھی تو انسان ہیں اگر باریک بات ہمارے سامنے بیان کی جائے تو کوئی وجہ نہیں کہ ہم اسکو نہ سمجھ سکیں۔ میں کہتا ہوں اگر یہی بات ہے تو پھر میں ایک ریاضی داں سے درخواست کرتا ہوں کہ وہ اقلیدس کی کوئی شکل ایک گھس گھدے ① کو سمجھا دیں جس نے اقلیدس کے مبادی و اصول موضوعہ ② کو کبھی سنا بھی نہ ہو یقیناً وہ اقرار کرے گا کہ میں اپنے شخص کو اقلیدس کی اشکال نہیں سمجھا سکتا۔ آخر کیوں کیا وہ انسان نہیں؟ مگر بات وہی ہے کہ بعض امور کے لئے مبادی و مقدمات کا سمجھنا ضروری ہوتا ہے اس لئے ان کو وہی سمجھ سکتا ہے جس کے ذہن میں تمام مبادی و مقدمات حاضر ہوں۔ ہر شخص ان کو نہیں سمجھ سکتا اور یہ بالکل موٹی بات ہے مگر حیرت ہے آجکل کے عقلاء کی سمجھ میں یہ بات نہیں آتی۔

بات نہ سمجھنے کی حکایت

میرے پاس ایک ماسٹر صاحب آئے اور انھوں نے تقدیر کے متعلق ایک دقیق سوال مجھ سے کیا۔ میں نے کہا کہ آپ اس کا جواب سمجھ نہیں سکتے بہت دقیق ہے جو آپ کی فہم سے باہر ہے اُن کو اس جواب پر حیرت ہوئی اور شاید وہ یہ سمجھ ہوں کہ مولوی میرے جواب پر قادر نہیں ہیں۔ اس لئے میں نے کہا کہ اگر آپ کو اس کا جواب سننے کا شوق ہے تو اس کی صورت یہ ہے کہ کسی طالب علم کو میرے پاس لایا جائے جس کے ذہن میں اس علم کے مقدمات حاضر ہوں جس سے اس سوال کا تعلق ہے۔ وہ مجھ سے یہی سوال کرے میں اس کے سامنے جواب کی تقریر کر دوں گا۔ آپ بھی سن لیجئے گا اس وقت آپ کو یہ بھی معلوم ہو جائے گا کہ آپ اس کا جواب سمجھ سکتے ہیں یا نہیں۔ اور یہ بھی معلوم ہو جاوے گا کہ ہم لوگوں کے پاس اس کا جواب ہے۔ مگر آجکل تعلیم یافتہ جماعت یہ سمجھتی ہے کہ جب ہم سیاسیات دنیویہ کو خوب سمجھتے ہیں تو سیاسیات ③ ملیہ کو بھی بخوبی سمجھ لیں گے مگر میں سچ کہتا ہوں کہ سیاسیات ملیہ کو سمجھنے کی اُن میں خاک بھی قابلیت نہیں بس وہ یورپ ہی کی سیاسیات کو شاید سمجھ لیتے ہوں گے بلکہ میں ترقی کر کے کہتا ہوں کہ سیاسیات ملیہ سمجھنے کی قابلیت اہل علم میں بھی سب کو نہیں۔

① گھاس کاٹنے والا ② بنیادی مسائل اور اصول سے ناواقف ہو ③ دینی سیاست۔

تحریکات کی حقیقت

چنانچہ اب اُن کی سیاسی غلطیوں کا انکشاف ہو رہا ہے کل جن چیزوں کو وہ حرام کہہ رہے تھے آج اُن کے جواز کا فتویٰ دیا جا رہا ہے۔ کل تک گاڑھا^① پہننا واجب و ضروری تھا ولایتی کپڑا پہننا قابل مواخذہ تھا آج کچھ بھی نہیں سب خاصی طرح ولایتی مال خریدنے لگے اور ساری ترک موالات ختم ہو گئی اور تماشا یہ ہے کہ آجکل جو یہ تحریک انسداد فتنہ ارتداد^② چل رہی ہے اس کے متعلق ایسے بعض علماء نے ایک اشتہار میں شائع کیا ہے کہ یہ تحریک چونکہ خالص مذہبی تحریک ہے۔ اس لئے اس میں ہر طبقہ کو شریک ہونا چاہیے۔ اس سے معلوم ہوا کہ پہلی تحریکات خالص مذہبی نہ تھیں اس میں غیر مذہب کا بھی دخل تھا دل میں تو ان تحریکات کی حقیقت کو وہ سمجھ ہی رہے تھے مگر الحمد للہ برسوں کے بعد اب زبان سے بھی اقرار کر لیا کہ یہ پہلی تحریکات خالص مذہبی نہ تھیں پھر نہ معلوم ان میں شرکت نہ کرنے والوں کو کافر و فاسق کیوں بنایا گیا تھا۔ یقیناً جو امر مذہب و غیر مذہب سے مرکب ہوگا وہ فرض اور واجب کبھی نہیں ہو سکتا مگر ستم ہے کہ ان لوگوں نے تحریکات سابقہ کی شرکت کو فرض و واجب بنا رکھا تھا۔

صاحبو! مذہب میں بھی سیاسیات کا بہت بڑا حصہ ہے مگر وہ سب مذہب کے تابع ہے اور وہ سیاسیات خالص مذہبی سیاسیات ہیں ان میں غیر مذہب کا دخل ہرگز نہیں ہو سکتا۔ اگر ان حضرات کے نزدیک پہلی تحریکات مذہبی سیاسیات میں داخل تھیں تو ان کے اس قول کا کیا مطلب ہے کہ تحریک انسداد ارتداد خالص مذہبی تحریک ہے اس میں سب کو شریک ہونا چاہئے اس سے تو صاف معلوم ہوتا ہے کہ پہلی تحریکات خالص مذہبی نہ تھیں تو پھر وہ مذہبی سیاسیات میں بھی داخل نہ تھیں۔

مخالفین سے گفتگو کے اصول

میں یہ کہہ رہا تھا کہ مخالفین کا جو سوال اُن کے منصب سے باہر ہو اس کا جواب نہ دینا چاہئے بلکہ صاف کہہ دینا چاہئے کہ تم کو اس سوال کا حق نہیں ہے۔ اس میں تم اپنے منصب سے آگے بڑھ رہے۔ مگر آجکل بعض لوگ اس بات کی کوشش کرتے ہیں کہ مخالف کی ہر بات کا جواب دیں خواہ اس کا جواب بجا ہو یا بے جا یہ بڑی غلطی ہے۔ اس طرح تو کبھی گفتگو کا

① کھدر کا کپڑا ② فتنہ قادیانی کی روک تھام کی تحریک چل رہی ہے

سلسلہ ختم نہ ہوگا پس اگر مخالفین ہم سے یہ کہیں کہ تم کعبہ کی طرف منہ کرتے ہو اس سے اس کی عبادت لازم آتی ہے۔ اس کا جواب دینا ہمارے ذمہ ضروری ہے۔ چنانچہ میں نے چند جوابات دے دیے ہیں کہ ہماری نماز نہ کعبہ کے وجود پر موقوف ہے نہ اس کی نیت ضروری ہے نہ اس کی دیواروں کا سامنے ہونا ضروری ہے بلکہ اُس کی چھت پر بھی نماز ہو سکتی ہے۔ اس سے صاف معلوم ہو گیا کہ ہم اُس کی عبادت نہیں کرتے۔ اس کے بعد اگر وہ یہ کہیں کہ اچھا پھر تم اس کی طرف منہ کیوں کرتے ہو؟ اس سوال کا جواب ان کو نہ دیا جائے گا بلکہ ہم صاف کہہ دیں گے کہ جب یہ ثابت ہو گیا کہ ہم کعبہ کی عبادت نہیں کرتے تو اس سوال کا آپ کو کوئی حق نہیں یہ ہمارے گھر کی بات ہے تم گھر والے بن جاؤ اُس وقت تم کو گھر کی باتیں بھی بتا دیں گے۔ ہمارے جی کی خوشی۔ ہم نے جس طرف چاہا نماز میں منہ کر لیا۔ تم اس میں دخل دینے والے کون ہوتے ہو۔ علیٰ ہذا اگر وہ یہ کہیں تم حجر کی تقبیل کر کے اس کی عبادت کرتے ہو اس کا جواب ضرور دیا جائے گا کہ ہم عبادت نہیں کرتے بلکہ محبت سے بوسہ دیتے ہیں۔ جیسے تم اپنی بیوی کو بوسہ دیا کرتے ہو۔ اگر وہ یہ کہیں کہ اچھا یہ بتلا دو کہ تم کو حجر اسود سے محبت کیوں ہے اس کا جواب نہ دیا جائے گا بلکہ صاف کہہ دیں گے جس طرح ہم کو آپ سے اس سوال کا حق نہیں کہ آپ کو اپنی بیوی سے محبت کیوں ہے۔ اسی طرح آپ کو اس سوال کا بھی حق نہیں اس پر شاید سامعین یہ کہیں کہ اچھا مخالفوں کو نہ بتلاؤ ہم کو تو بتلا دو ہم تو گھر کے آدمی ہیں۔ سو بیشک آپ کو اس کی وجہ بتلائی جائے گی۔ میں نے اس وقت خاص خاص قواعد بتلائے ہیں کہ مخالفین سے کس طرح گفتگو کرنا چاہئے اور ان کے کس سوال کا جواب دینا چاہیے کس کا نہیں اور کونسی بات ان سے کہنی چاہئے کونسی نہیں۔

استقبال قبلہ کا راز

اب آپ کو بتلاتا ہوں سنئے۔ استقبال قبلہ کا راز یہ ہے کہ عبادت کی روح دل جمعی اور یکسوئی ہے ① بدون دلجمعی اور یکسوئی کے عبادت کی صورت ہی صورت ہوتی ہے روح نہیں پائی جاتی اور یہ ایسی بات ہے جس کو تمام ادیان تسلیم کرتے ہیں۔ اب سمجھئے کہ اجتماع خواطر ② میں اجتماع ظاہر کو بڑا دخل ہے۔ اسی لئے نماز میں سکون اعضاء کا ③ امر ہے۔

① پوری توجہ سے متوجہ ہو کر عبادت کرنا ② باطنی یکسوئی کے لیے ظاہری یکسوئی ضروری ہے ③ ہاتھ پیر کو ساکن رکھنا بلاوجہ حرکت نہ دینا۔

التفات و عبت سے ممانعت ہے ①۔ صف کے سیدھا کرنے کا امر ② ہے کہ کیونکہ صف کو ٹیڑھا کرنے سے قلب ③ پریشان ہوتا ہے عام قلوب کو اس کا احساس کم ہوگا کیونکہ ان کو دلجمعی اور یکسوئی بہت کم نصیب ہے مگر جن کو نماز میں دلجمعی کی دولت نصیب ہے اُن سے پوچھئے کہ صف ٹیڑھی ہونے سے قلب پر کیا اثر ہوتا ہے۔ صوفیہ قسم کھا کر کہتے ہیں کہ صف غیر منتظم سے قلب کو خلیجان و پریشانی ④ ہوتی ہے۔ اسی دلجمعی کے لیے سجدہ گاہ ⑤ پر نظر جمائے کی تاکید ہے کیونکہ جگہ جگہ نظر گھمانے سے بھی قلب کو یکسوئی حاصل نہیں ہوتی اور یہی اصل ہے تمام اشغال ⑥ صوفیہ کی۔

میلاد میں کھڑے ہونے کی حقیقت

صوفیہ جو مراقبات ⑦ و اشغال تعلیم کرتے ہیں اُن سے محض یہی یکسوئی و جمعیت قلب پیدا کرنا مقصود ہوتا ہے۔ اور یہی اصل تھی قیام مولد کی۔ تفصیل اس کی یہ ہے کہ صوفیہ نے (جیسے امام غزالیؒ وغیرہ) کرتے ہیں آداب وجد میں لکھا ہے کہ جب کسی شخص پر وجد طاری ہوا اور وہ کھڑا ہو جائے تو سب حاضرین کو اس میں اس کی موافقت کرنا اور سب کو کھڑا ہو جانا چاہیے تاکہ اوروں کو بیٹھا ہوا دیکھ کر صاحب وجد کو خلیجان نہ ہو اور اس کے وجد میں انقباض نہ آئے تو مولد بھی ایسا معلوم ہوتا ہے کہ کسی صاحب وجد نے غلبہ وجد میں قیام کیا ہوگا۔ حاضرین نے موافق ادب مذکور کے قیام میں اس کی موافقت کی ہوگی۔ بس لوگوں نے آئندہ قیام مولد کو لازم اور ضروری ہی سمجھ لیا جس سے وہ قابل منع ہو گیا۔

غرض اس کا انکار نہیں ہو سکتا کہ اجتماع خاطر میں ⑧ اجتماع ظاہر کو بہت بڑا دخل ہے۔ پس نماز میں اگر ایک خاص جہت مقرر نہ ہوتی تو کوئی کسی طرف منہ کرتا کوئی کسی طرف منہ کرتا۔ اس اختلاف جہات و تباہن ہینات ⑨ سے تفرق قلب ہوتا۔

نماز میں قبلہ رخ ہونے کی وجہ

لہذا یکسوئی کے لئے ایک خاص جہت مقرر کر دی گئی۔ رہا یہ کہ وہ کعبہ ہی کی

① ادھر ادھر متوجہ ہونے اور بیکار کام کی ممانعت ہے ② حکم ③ دل ④ ٹیڑھی صف ہونے سے دل پریشان ہو جاتا ہے ⑤ مقام سجدہ پر نظر رکھنے کا حکم ہے ⑥ صوفیا مجاہدات میں جو شغل کی تعلیم دیتے ہیں اس کی وجہ بھی یہی ہے ⑦ مراقبہ اور شغل ⑧ دلی یکسوئی میں ظاہری یکسوئی کو دخل ہے ⑨ مختلف سمتوں کی طرف منہ کرنا اور مختلف ہیئت سے نماز پڑھنا اس سے دل پریشان ہوگا۔

جہت کیوں مقرر ہوئی کوئی اور جہت کیوں نہ ہوئی اس سوال کا کسی کو حق نہیں کیونکہ یہ سوال تو اس دوسری جہت میں بھی ہو سکتا ہے کہ یہی کیوں ہوئی دوسری کیوں نہ ہوئی۔ دیکھئے عدالت وقت مقرر کرتی ہے کہ کچھری کا وقت فلاں وقت سے فلاں وقت تک ہے تو آپ یہ سوال تو کر سکتے ہیں کہ وقت مقرر کرنے کی کیا ضرورت ہے جس کا جواب یہ دیا جائے گا تا کہ کام کرنے والے سب کے سب معا^① حاضر ہو سکیں اور رعایا اہل حاجت کو وقت مقرر ہونے سے اطمینان ہو جاوے کہ عدالت کا یہ وقت ہے تو اس کے علاوہ اوقات میں وہ اپنے دوسرے کام کر سکیں۔ اگر وقت مقرر نہ ہو تو ہر شخص کو تمام دن عدالت میں ہی رہنا پڑتا کہ نہ معلوم حاکم کس وقت آ جاوے۔ باقی اس سوال کا کسی کو حق نہیں کہ گورنمنٹ نے دس بجے سے چار بجے تک ہی کا وقت کیوں مقرر کیا کوئی اور وقت مقرر کر دیا ہوتا کیونکہ وہ کوئی بھی وقت مقرر کرتی یہ سوال تو کبھی ختم نہ ہو سکتا تھا۔ علیٰ ہذا ہم کو یہ بتلانے کی ضرورت نہیں کہ جہت کعبہ ہی کو استقبال کے لیے کیوں مخصوص کیا گیا وہاں اس کا راز ہم نے بتلا دیا کہ خاص جہت کی تعیین میں کیا مصلحت ہے۔ یہ جواب تو ضابطہ کا ہے۔

تجلیات الہی روح کعبہ ہیں

اور طالب کے لیے جواب یہ ہے کہ حق تعالیٰ کو معلوم ہے کہ اُن کی یعنی حق تعالیٰ کی توجہ کس طرف زیادہ ہے کس طرف اُن کی توجہ زیادہ تھی اسی کو جہت صلوات مقرر فرما دیا رہا یہ کہ یہ کیسے معلوم ہوا کہ حق تعالیٰ کی توجہ کعبہ کی طرف زیادہ ہے؟ سو جن کے آنکھیں ہیں وہ جانتے ہیں کہ واقعی کعبہ پر تجلیات الہیہ بہت زیادہ ہیں اور توجہ سے یہی مراد ہے اور وہی تجلیات روح کعبہ اور حقیقت کعبہ ہیں یہی وجہ ہے کہ کعبہ ظاہری کی جہت پر بھی نماز ہو جاتی ہے کیونکہ اس وقت گو صورت کعبہ سامنے نہیں مگر حقیقت کعبہ یعنی تجلی الہی تو سامنے ہے اس سے معلوم ہوا کہ مسلمان دراصل تجلی الہی کا استقبال کرتے ہیں کعبہ کی دیواروں کا استقبال نہیں مگر چونکہ تجلی الہی کا احساس ہر شخص کو نہیں ہوتا اس لئے حق تعالیٰ نے اس خاص بقعہ^② کی حد مقرر فرمادی جس پر ان کی تجلی کی دوسرے مکانوں سے زیادہ ہے پس یہ عمارت محض اس تجلی اعظم کی جگہ دریافت کرنے کے لئے ہے ورنہ

① اکٹھے ② اس خاص کرے کی طرف منہ کرے کا حکم دیدیا

خود عمارت مقصود بالذات نہیں چنانچہ انہدام عمارت کے بعد نماز کا موقوف نہ ہونا اور کعبہ کی چھت پر نماز کا درست ^① ہونا اس کی دلیل ہے۔ فقہاء نے اس راز کو سمجھا ہے اس لئے وہ فرماتے ہیں کہ قبلہ وہ ہوا ہے جو کعبہ کی محاذات میں آسمان تک اور اس سے نیچے زمین کے اسفل ^② طبقات تک ہے لیکن چونکہ عمارت کعبہ کو اور اس جگہ کو تجلی الہی سے تلبس ہے ^③ اس تلبس کی وجہ سے اس میں بھی برکت آگئی۔

استوی علی العرش کے معنی

اور یہی تجلی اہل لطائف کے نزدیک معنی ہیں ”الرَّحْمَنُ عَلَى الْعَرْشِ اسْتَوَى“ کے یعنی عرش پر تجلی رحمانیت ہوتی ہے۔ یہ معنی ہرگز نہیں کہ عرش پر خدا تعالیٰ بیٹھے ہیں اور وہ ان کا مکان ہے کیونکہ ہر شخص جانتا ہے کہ مکان کو مکین کے برابر یا کم از کم اُس کے مقارب ^④ ہونا چاہئے اگر کوئی شخص زمین پر بیٹھے اور اس کے نیچے رائی کا دانہ آجائے تو زمین کے خاص حصہ کو تو اس کا مکان کہا جائے گا رائی کے دانہ کو کوئی شخص اس کا مکان نہ کہے گا کیونکہ انسان سے اس کو کچھ بھی نسبت نہیں پھر وہ اس کا مکان کیونکر ہو سکتا ہے اسی طرح یہاں سمجھے کہ عرش حق تعالیٰ کا مکان نہیں ہو سکتا کیونکہ عرش محدود ^⑤ ہے اور ذات خداوندی غیر محدود ^⑥ ہے محدود کسی طرح غیر محدود کا مکان نہیں ہو سکتا بس استوی علی العرش کے معنی وہی ہیں کہ حق تعالیٰ کی تجلی صفت رحمانیت کے اعتبار سے اس پر ہوتی ہے۔ اسی واسطے الرَّحْمَنُ عَلَى الْعَرْشِ اسْتَوَى فرمایا اللہ علی العرش استوی نہیں فرمایا کیونکہ اللہ علم ذات ہے اور رحمن اسم صفت ^⑦ ہے اس سے معلوم ہو گیا کہ عرش محل ذات نہیں بلکہ مظہر صفت رحمت ^⑧ ہے کہ وہاں تجلی رحمت اور مکانات سے زیادہ ہے۔ یہ تو استقبال قبلہ کا راز ہوا۔

① اسی طرح اگر اندھیرے میں جہت کعبہ معلوم نہ ہو اور اپنے گمان پر کسی طرف منہ کر کے نماز پڑھ لے اور بعد میں معلوم ہوا کہ نماز قبلہ کی طرف نہیں ہوئی بلکہ کسی اور طرف کو ہوئی ہے اس صورت میں اسلام کا حکم ہے نماز درست ہوگئی اس سے بھی معلوم ہو گیا کہ مسلمان کعبہ کی پرستش نہیں کرتے ورنہ اس صورت میں بطلان صلوٰۃ کا حکم ہوتا بلکہ تعین جہت کی وجہ کی وہی حکمت ہے جو اوپر مذکور ہوئی ۱۲ جامع ^② زمین کے آخری طبقہ تک ③ عمارت بیت اللہ پر وہ تجلی پڑ رہی ہے اسی لیے اس عمارت میں بھی برکت آگئی ④ اس کے قریب قریب ہونا شرط ہے ⑤ ایک حد مقرر ہے ⑥ اللہ کی کوئی حد نہیں ⑦ لفظ اللہ اللہ تعالیٰ کا ذاتی نام ہے جبکہ رحمان صفاتی نام ہے ⑧ صفت رحمت کی جلوہ گاہ۔

حجر اسود کو بوسہ دینے کا راز

رہا تقبیل حجر کا راز، تو میں کہہ چکا ہوں کہ اس کا منشاء عظمت و عبادت نہیں بلکہ محض محبت اس کا منشاء ہے چنانچہ حضرت عمر رضی اللہ عنہ نے اس حقیقت کو مجمع عام میں ظاہر فرمایا۔ ایک بار آپ طواف کر رہے تھے اُس وقت کچھ لوگ دیہات کے موجود تھے جب آپ نے تقبیل حجر کا ارادہ کیا تو حجر کے پاس ذرا ٹھہرے اور فرمایا اِنِّی لَا اَعْلَمُ اَنْتَ لِحَجَرٍ لَا تَضُرُّوْا تَنْفَعُ وَلَوْلَا اِنِّیْ رَسُوْلُ اللّٰهِ صَلَّی اللّٰهُ عَلَیْہِ وَسَلَّمَ قَبْلَکَ مَا قَبْلَتْکَ یعنی میں جانتا ہوں کہ تو ایک تو پتھر ہے جو نہ کچھ نفع دے سکتا ہے نہ ضرر دے سکتا ہے اور اگر میں نے رسول اللہ صلی اللہ علیہ وسلم کو تجھے بوسہ دیتے ہوئے نہ دیکھا ہوتا تو میں کبھی تجھے بوسہ نہ دیتا۔ کیا خشک معاملہ ہے حجر کے ساتھ بھلا اگر یہ مسلمانوں کا معبود ہوتا تو کیا اُس سے یہی خطاب کیا جاتا کہ نہ تو نفع دے سکتا ہے نہ ضرر پہنچا سکتا ہے۔ اس سے صاف معلوم ہو گیا کہ اس تقبیل کا منشاء محض محبت ہے ① اور محبت کی وجہ یہ ہے کہ حضور صلی اللہ علیہ وسلم نے اس کو بوسہ دیا ہے۔ حضور صلی اللہ علیہ وسلم کا فضلہ بھی کسی جگہ گرا ہو تو ہم کو اس جگہ سے محبت ہوگی چہ جائیکہ وہ جگہ جہاں حضور صلی اللہ علیہ وسلم کے ہاتھ لگے ہوں اور اس سے بڑھ کر یہ کہ آپ کا دہان ② مبارک لگا ہو درمنزلیکہ جاناں روزے رسیدہ باشد با خاک آستانش داریم مرجبائے ③ رہا یہ کہ حضور صلی اللہ علیہ وسلم نے اُس کو کیوں بوسہ دیا، اس سوال کا کسی کو حق نہیں اور نہ ہم کو اس کی وجہ بتلانا ضروری ہے ہاں اتنی بات یقینی ہے کہ حضور صلی اللہ علیہ وسلم نے بطور عبادت و عظمت کے بوسہ نہیں دیا ورنہ حضرت عمر رضی اللہ تعالیٰ عنہ اس پیا کی کے ساتھ لا تضر ولا تنفع نہ فرماتے وہ حضور صلی اللہ علیہ وسلم کے مزاج شناس تھے جب انھوں نے حجر کے ساتھ یہ معاملہ کیا تو یقیناً اس تقبیل کا منشاء ④ عبادت ہرگز نہیں۔

حضور صلی اللہ علیہ وسلم کا حجر اسود کو بوسہ دینے کی وجہ

اور تبرعاً اس کا جواب بھی دیے دیتا ہوں کہ ممکن ہے حضور صلی اللہ علیہ وسلم کو حجر کے اندر

① اس کو چومنے کی وجہ صرف محبت ہے ② منہ مبارک ③ ”جس جگہ محبوب ایک دن کے لیے بھی پہنچا ہوگا۔ اس آستانہ کی خاک کو بھی ہم مرجحہ کہتے رہیں گے“ ④ اس بوسہ دینے کی وجہ عبادت ہرگز نہیں تھی۔

تجلیات الہیہ کا بہ نسبت دوسرے حصص بیت ① کے زیادہ ہونا منکشف ہوا ہو پس منشاء اس تقبیل کا تلبس زائد تجلیات ② الہیہ سے اور جس چیز کو محبوب کے انوار سے زیادہ تلبس ہو اس کا بوسہ دینا اقتضائے محبت ہے۔ قال الشاعر

امر علی الدیار دیار لیلی اقبل ذا الجدار و ذا الجدارا ③
و ما حب الدیار شغفن قلبی ولكن حب من سكن الدیارا ④

اشکال کا جواب

اس جگہ شاید کسی کو یہ اشکال پیش آئے کہ جس وقت حضرت عمر رضی اللہ عنہ نے حجر اسود کے متعلق یہ فرمایا تھا انی لا علم انک الحجر لا تضر ولا تنفع اس وقت حضرت علیؑ وہاں موجود تھے انھوں نے فرمایا بلی انہ لینفع انی سمعت رسول اللہ صلی اللہ علیہ وسلم انہ یشہد لمن قبلہ یوم القیامۃ (او کما قال) کیوں نہیں وہ نفع دے گا میں نے حضور ﷺ سے سنا ہے کہ جو لوگ اس کو چومتے ہیں قیامت کے دن یہ ان کے واسطے گواہی دیگا تو اس سے حجر کا نافع ہونا معلوم ہوا۔ اور یہ معارض ہے حضرت عمرؓ کے قول کے۔ سو خوب سمجھ لیجئے کہ اگر حضرت علی رضی اللہ عنہ سے یہ قول بسند صحیح ثابت ہو تو حضرت عمرؓ اور حضرت علی کے قول میں تعارض کچھ نہیں بلکہ حضرت علیؑ کا قول حضرت عمر کے قول کا مکمل ہے اور اس کی حقیقت کو ظاہر کرنے والا ہے کیونکہ جب حضرت عمرؓ نے یہ فرمایا کہ میں جانتا ہوں کہ تو نہ ضرر دے سکتا ہے نہ نفع تو اس پر یہ شبہ وارد ہوتا ہے کہ پھر یہ تقبیل محض ⑤ لغو ہے جس کام میں کچھ بھی نفع نہیں اس کا کرنا فضول ہے۔ حضرت علی نے اس شبہ کو رفع فرما دیا اور بتلادیا کہ حضرت عمرؓ ایک خاص نفع و ضرر کی نفی فرماتے ہیں یعنی جو نفع و ضرر معبود کا خاصہ ہے حجر اسود میں وہ نہیں ہے باقی مطلق نفع کی نفی مقصود نہیں۔ چنانچہ حجر میں ایک نفع ہے کہ وہ شاہد ⑥ بنے گا قیامت میں اپنے بوسہ دینے والے کے لئے اور ظاہر ہے کہ شاہد کا درجہ حاکم سے کم ہوتا ہے شاہد کے قبضہ میں نفع و

① مکن حضور ﷺ کو تجلیات الہی کا ظہور بنسبت بیت اللہ کے حجر اسود میں زیادہ ہوا ہو اس لیے بوسہ دیا ② تجلیات کا حجر اسود میں زیادہ ہونا بوسہ کا سبب ہے ③ ”مجھوں کہتا ہے کہ میں جب لیلٰی کے کوچے سے گزرتا ہوں تو کبھی اس دیوار کو چومتا ہوں اور کبھی اُس دیوار کو“ ④ ”اور دراصل مجھے ان گلی کوچوں کے در و دیوار سے محبت نہیں کہ مجھے تو اس کوچہ میں رہنے والی سے محبت ہے“ ⑤ یہ بوسہ دینا بیکار ہے تو پھر یہ فضول کام ہوا ⑥ قیامت میں گواہ بن جائے گا

ضرر نہیں ہوتا وہ تو صرف واقعہ بیان کر دیتا ہے اب آگے حاکم کی رائے پر فیصلہ کا مدار ہے نفع و ضرر وہی دے سکتا ہے۔ حاکم اصل اور شاہد تابع ہوتا ہے۔ پس حجر کا شاہد ہونا خود اس کی عبادت کی نفی کرتا ہے۔ چنانچہ شاہد تو انسان بھی ہو سکتا ہے۔ چنانچہ قیامت میں بہت سے انسان بھی شاہد ہوں گے۔ پس حضرت عمرؓ کا مطلب یہ ہے کہ نفع و ضرر تیرے قبضہ میں نہیں ہے اس سے تو شبہ عبادت کی نفی ہوگئی اور حضرت علیؓ کا مطلب یہ ہے کہ وہ نفع تیرے اندر موجود ہے جو مخلوق سے مخلوق کو پہنچا کرتا ہے یعنی شاہدیت اس لغویت تفصیل^① کی نفی ہوگئی خوب سمجھ لو۔

تکمیل توحید

دوسری تکمیل توحید کی اسلام میں یہ ہے کہ تصویر کو حرام کر دیا گیا۔ تصویر بنانا بھی حرام ہے اور گھر میں رکھنا بھی حرام ہے حالانکہ تصویر قابل پرستش نہیں نہ کفار تصویر کو پوجتے ہیں بلکہ وہ تو مجسم مورتوں کو پوجتے ہیں۔ اس وقت بھی کفار کی یہی حالت ہے اور پہلے بھی یہی دستور تھا چنانچہ حق تعالیٰ فرماتے ہیں اَتَعْبُدُونَ مَا تَنْجِتُونَ^② یہ نہیں فرمایا اَتَعْبُدُونَ مَا تَصَوِّرُونَ^③ مگر بائیسہم اسلام نے شرک سے اتنا بچایا ہے کہ تصویر کو بھی حرام کر دیا کیونکہ گو اس کی عبادت نہیں ہوتی مگر مفضی الی العبادت^④ ہونے کا احتمال اس میں ضرور ہے کیونکہ جب تصویر کی اجازت ہوتی تو لوگ حضور ﷺ کی اور صحابہ و بزرگان دین کی تصویریں بھی اتارتے اور عادتاً تصویر کا اثر قلب پر وہی ہوتا ہے جو صاحب تصویر کا اثر ہوتا ہے تو وہ تصویروں کی تعظیم بھی کرتے پھر رفتہ رفتہ جہلاء شرک میں مبتلا ہو جاتے چنانچہ پہلے زمانہ میں اُسی سے شرک کی بنیاد قائم ہوئی۔

مشدد بدعتیوں کا قصہ

اور تصویر کا اثر صاحب تصویر کے برابر ہونے کا مجھے ایک واقعہ یاد آیا جو مجھ سے کانپور میں ایک مسافر نے نقل کیا تھا کہ ایک مرتبہ مجمع غلاۃ مبتدعہ^⑤ نے بطور استہزاء کے ایک نقل کی جس میں ظالموں نے امام حسینؓ امام حسنؓ حضرت علیؓ حضرت فاطمہؓ اور حضور ﷺ حتی کہ اللہ میاں کی بھی تصویر بنائی تھی۔ اُس مجمع میں کوئی دیہاتی

① بوسہ کے لغو ہونے کی نفی ہوگئی^② ”اپنے تراشیدہ بتوں کو کیوں پوجتے ہو“ الصافات: ۹۵ ③ کیا تصویروں کی عبادت کرتے ہو ④ عبادت تک پہنچانے والی ⑤ مشدد بدعتی۔

سنی بھی جا پھنسا تھا سب سے پہلے امام حسینؑ کی تصویر لائی گئی۔ لوگوں نے مفتی مجلس سے پوچھا کہ ان کے بارے میں کیا حکم ہے۔ اس نے کہا کہ یہ حضرت قیامت تک کے لئے ہم پر مصیبت ڈال گئے ہیں کہ اپنے ساتھ سارے خاندان اہل بیتؑ کو مروا ڈالا جن کو ہر سال ہم روتے ہیں اگر یہ تقیہ کر لیتے تو کچھ بھی نہ ہوتا لہذا ان کو بجاؤ اور قتل کر ڈالو۔ اس کے بعد امام حسنؑ لائے گئے پوچھا ان کے واسطے کیا حکم ہے۔ کہا انھوں نے اپنے کو خلافت سے معزول کر کے (حضرت) معاویہؓ کو خلافت دیدی جس سے یزید کو خلافت پہنچ گئی یہ سب انہی کافساد ہے ان کو بھی قتل کرو۔ اس کے بعد حضرت علیؑ کی تصویر لائی گئی کہا سارے فتنہ کی جڑ یہی ہیں انھوں نے خواہ مخواہ (حضرت) معاویہؓ سے لڑائی کی جس سے ان کا خاندان اہل بیت کا دشمن ہو گیا تقیہ کر لیتے تو کچھ بھی نہ ہوتا ان کو بھی ختم کرو۔ پھر حضرت فاطمہؓ کی تصویر لائی گئی کہ ان کو رسول اللہ صلی اللہ علیہ وسلم سے معلوم ہو چکا تھا کہ حسین کر بلا میں شہید ہوں گے انھوں نے اپنے ابا جان سے دعا نہ کرائی کہ میری اولاد یوں تباہ نہ ہو ان کو بھی صاف کر دو۔ پھر نعوذ باللہ حضور صلی اللہ علیہ وسلم کی تصویر لائی گئی کہا ارے یہ تو سب کچھ کر سکتے تھے ایک بد دعا کر دیتے تو یزید کی کیا مجال تھی جو اہل بیت پر یہ مصیبت ڈالتا پھر جو حکم اوروں کے لئے ہوا تھا آپ کی تصویر کے لئے بھی وہی ہوا۔ بیچارہ دیہاتی مسلمان یہ سب کچھ دیکھتا رہا اور دل دل میں چیخ و تاب کھاتا رہا آخر سب کے بعد ایک بہت بڑی تصویر لائی گئی۔ مفتی نے پوچھا کہ یہ کون ہیں کہا گیا ہے یہ اللہ میاں ہیں (نعوذ باللہ) اس نے کہا ارے سارا فساد تو ان ہی کا ہے ان کو سب کچھ قدرت تھی مگر انھوں نے اہل بیت کا ساتھ نہ دیا۔ یزید یوں کا ساتھ دیا اور اہل بیت کو ان کے ہاتھ سے مروا ڈالا پھر ان کے واسطے بھی وہی حکم ہوا جو اوروں کے لئے ہوا تھا۔ اس وقت بیچارے مسلمان سے نہ رہا گیا وہ یہ سمجھا کہ اگر اللہ میاں نہ ہوئے تو بارش کون برسائے گا۔ روزی کون دیگا جنت کون دیگا۔ بیچارہ غلبہ جوش میں اٹھ اور دوڑ کے اس تصویر کو اٹھا کر لے بھاگا۔ بدعتی اس کے پیچھے پیچھے لاٹھیاں لیکر دوڑے کہ یہ کون اجنبی ہماری محفل میں آگیا مگر وہ دیہاتی مضبوط تھا ایسا بھاگا کہ کسی کے ہاتھ نہ آیا۔ قریب ہی اہل حق کے دیہات تھے اُس نے وہاں جا کر پکارا کہ مجھے بچاؤ لوگ جمع ہو گئے۔ بدعتی مجمع کو دیکھ کر لوٹ گئے۔ اب لوگوں نے اُس سے کہنا شروع کیا کہ تو ان کبختوں میں کہاں جا پھنسا تھا۔ خیر خدا کا شکر ہے کہ اس نے تجھے بچا لیا کہنے لگا وہ خدا مجھے کیا بچاتا میں نے ہی خدا کو بچا لیا (توبہ توبہ)

لوگوں نے کہا کجخت یہ کیا بکتا ہے۔ کہنے لگا دیکھو یہ خدا میرے ساتھ موجود ہے یہ لوگ ان کو قتل کرتے تھے میں اٹھا کر لے بھاگا اور ان کی جان بچائی۔ لوگ ہسنے لگے اور اسے سمجھایا کہ یہ یوقوف یہ خدا نہیں ہے یہ تو بنائی ہوئی تصویر ہے۔ خدا کو بھلا کون دنیا میں دیکھ سکتا ہے اور وہ بیجان تھوڑا ہی ہے کہ نہ بولتا ہو نہ بات کرتا ہو پھر وہ کسی کے ہاتھ کیوں آنے لگا کس کی مجال ہو جو خدا تعالیٰ کو آنکھ بھر کر بھی دیکھ سکے۔ وہ دیہاتی بیچارا جاہل تھا مگر تھا خدا کا محب^① اس لئے وہ اس قول سے کہ میں نے خدا کو بچایا ہے کافر نہیں ہوا۔ وہی قصہ ہو گیا جو شبان موسیٰ علیہ السلام^② کا قصہ تھا۔ اخلاص و محبت کی وجہ سے اس کی یہ جہالت معاف ہو گئی۔ اس قصہ سے آپ کو معلوم ہو گیا ہوگا کہ تصویر کا اثر قلب پر کیسا ہوتا ہے اسی لئے شریعت نے اس کو حرام کر دیا مگر آجکل مسلمانوں کا کچھ ایسا مذاق بدلا ہے کہ تصویر سے ذرا بھی اجتناب نہیں رہا حتیٰ کہ مسائل کی کتابوں میں بھی تصویر بننے لگیں۔ جہاں وضو کا بیان ہے وہاں ایک تصویر آدمی کی اور لوٹے کی بنادی ہے گویا وہ بیٹھا ہوا وضو کر رہا ہے علیٰ ہذا۔ اگر یہی مذاق رہا تو چند دنوں کے بعد قرآن میں بھی تصویر ہونے لگے گی۔ جب مسلمانوں کی یہی حالت ہو تو مخالفین اسلام کو ہم کیا جواب دیں مگر ہم تو اب بھی جواب دیں گے کیونکہ اسلام میں تو ممانعت ہی ہے اسلام اپنے پیروں کے اعمال کا ذمہ دار تھوڑا ہی ہے۔

نماز و زکوٰۃ کی خوبی

ایک خوبی اسلام کی یہ ہے کہ نماز کو کس خوبصورتی کے ساتھ مشروع فرمایا ہے اس کی نظیر کوئی مذہب نہیں دکھا سکتا۔ شروع سے لیکر آخر تک خدا کی حمد و ثنا بکبیر و تعظیم ہی ہے کبھی رکوع ہے کبھی سجدہ کبھی قیام ہے کبھی قعود گویا عاشق اپنے کی خوشامد کر رہا ہے نہ کسی طرف دیکھتا^① اس کو خدا سے محبت تھی^② موسیٰ علیہ السلام کے زمانے میں ایک چرواہا بیٹھا ہوا محبت کے جوش میں خدا تعالیٰ کو خطاب کر کے یہ کلمات کہہ رہا تھا ”تو کجائی تا شوم من جاکرت چاروقت دوڑم کم شاند سرت“ تو کہاں ہے کہ میں تیری خدمت کروں تیرے پھٹے پھٹے کپڑے سی دوں اور تیرے سر کے بالوں کو کنگھی کروں۔ حضرت موسیٰ علیہ السلام وہاں سے گزرے پوچھا کس کو کہہ رہے ہو کہا خدا تعالیٰ کو حضرت موسیٰ نے اس کو ڈانٹا۔ جس پر اللہ تعالیٰ نے موسیٰ علیہ السلام کو وحی کی جس کا ذکر مولانا روم نے مثنوی میں کیا

وحی آمد سو موسیٰ از خدا بندہ مارا چراکزی جدا

و برائے وصل کردن آمدی نے برائے فصل کردن آمدی

چرواہے کی جہالت کی وجہ سے اللہ تعالیٰ نے اس کی خطا معاف کر دی۔

ہے نہ کسی سے بات کرتا ہے کبھی محبوب کے سامنے ہاتھ جوڑتا ہے کبھی جھکتا ہے کبھی پاؤں پڑتا ہے کبھی ادب سے بیٹھ کر عرض معروض کرتا ہے۔ غرض عجیب عبادت ہے۔ ایک خوبی اسلام میں یہ ہے کہ غرباء کے لئے امراء پر زکوٰۃ کو فرض فرما دیا جس میں صرف چالیسواں حصہ دینا پڑتا ہے اور کھیتی میں دسواں یا بیسواں حصہ۔ یہ ایسی مقدار ہے جس میں دینے والے پر کچھ بھی بار نہیں اور اگر پابندی سے سب ادا کریں تو اہل اسلام کے فقراء معذورین کے لئے کافی ہے۔ کوئی بھی بھوکا بنگا نہ رہے مگر افسوس لوگ پابندی سے زکوٰۃ نہیں نکالتے۔ پھر لطف یہ کہ زکوٰۃ دینے سے مال میں برکت بھی ہوتی ہے کی نہیں آتی۔ رسول اللہ ﷺ نے چنگی کے ساتھ فرمایا کہ صدقہ سے مال میں کمی نہیں آتی۔ آخرت کا تو ثواب ملے ہی گا زکوٰۃ سے دنیا میں بھی مال بڑھتا ہے آفات سے محفوظ رہتا ہے۔ چنانچہ تجربہ کر کے دیکھ لیا جاوے۔

ارکان حج کی خوبی

پھر ایک عبادت حج کی مقرر فرمائی جس کی بنا یہ ہے کہ چونکہ بدون حال کے قال بیکار ہے دل پر بھی چر کہ لگانے کی ضرورت تھی اس نے عشق و محبت کا چر کہ دل پر لگانے کے لئے یہ ایک عبادت ایسی بھی مشروع فرمائی جس میں ابتدا سے انتہا تک جنون عشق کی کیفیت ہوتی ہے یعنی حج۔ کوئی یہ نہ سمجھے کہ یہ سب باتیں ظاہری ہی ہیں نہیں صاحب ان کا دل پر بڑا اثر ہوتا ہے۔ احرام کی کیفیت دیکھ کر دشمنوں پر بھی اثر ہوتا ہے کہ بادشاہ اور غلام سب کے سب ننگے سر ہیں۔ چادر لنگی پہنے ہوئے ہیں۔ ناخن بڑھے ہوئے بال پریشان ہیں نہ خوشبو لگا سکتے ہیں نہ ناخن کتر سکتے ہیں نہ خط بنوا سکتے ہیں اٹھتے بیٹھتے لبیک اللہم لبیک پکارتے ہیں۔ جب حاجی لبیک کہتے ہیں تو پتھر بھی موم ہو جاتا ہے۔ پھر جب مکہ پہنچتے ہیں اور کعبۃ اللہ پر نظر پڑتی ہے تو نظر کے ساتھ ہی آنکھوں سے گھڑوں پانی بہنے لگتا ہے۔ کیا یہ سب باتیں ہی باتیں ہیں کوئی تو چیز ہے جو یوں بے تاب کر ڈالتی ہے یہ رونا نہ معلوم خوشی کا ہے یا غم کا کچھ سمجھ میں نہیں آتا۔ ہمارے حاجی صاحب نے ارشاد فرمایا تھا کہ یہ رونا گرم بازاری عشق کا ہے جس کا ذکر ان اشعار میں ہے۔

بلبلے برگ گلے خوش رنگ در منقار داشت و اندراں برگ نوا صد نالہائے زار داشت ①

① ”ایک بلبل ایک خوبصورت پھول کی پتی چوچے میں لئے ہوئی تھی۔ اور اس پتی میں سینکڑوں نالوں کی صدائیں رکھے ہوئے نالے کر رہی تھی“

گفتش در عین وصل میں نالہ و فریاد چیست
گفت ما را جلوه معشوق در این کار داشت ①
غرض حج ایسی عجیب عبادت ہے کہ اگر اس کو طریقہ سے ادا کیا جاوے تو
انسان ایک ہی حج میں واصل ② ہوتا ہے۔

حجر اسود کا کمال

مگر بعض حاجی ایسے بھی ہوتے ہیں کہ ایک مسافر مسجد میں پڑا سوراہا تھا۔ کسی
چور نے اس کا چادرہ کھینچا تو وہ کہتا ہے کہ نہ حاجی صاحب چادر نہ کھینچو۔ کسی نے کہا کہ
تجھے اس کا حاجی ہونا کیسے معلوم ہوا۔ کہا معلوم تو نہیں ہوا مگر ایسے کام حاجی ہی کیا کرتا ہے تو
بعض حاجی ایسے بھی ہوتے ہیں کہ حج سے پہلے تو وہ کچھ ڈھکے منڈے نیک بھی تھے اور حج کے
بعد کھلم کھلا بد معاش ہو گئے۔ بات یہ ہے کہ حجر اسود کسوٹی ہے اُس کو چھونے کے بعد انسان کا
اصلی رنگ ظاہر ہو جاتا ہے جو حالت پہلے سے مخفی تھی وہ اب کھل جاتی ہے۔ اگر طبیعت میں
نیک تھی تو پہلے سے زیادہ نیک ہو جاتا۔ اگر بدی تھی تو وہ بدی اب کھل جاتی ہے۔ بہت لوگ
ظاہر میں نیک معلوم ہوتے ہیں مگر کسوٹی پر لگانے سے کھرا کھوٹا معلوم ہو جاتا ہے

نقد صوفی نہ ہمہ صافی و بے غش باشد
اے بسا غرقہ کہ مستوجب آتش باشد
خوش بود گر محک تجربہ آید بمیاں
تاسیہ روئی شود ہر کہ در غش باشد
شاید تم یہ کہو کہ اچھا ہوا تم نے یہ بات ظاہر کردی اب تو ہم حج ہی کو نہ جائیں گے نہیں
صاحب حج کو جاؤ مگر اکسیر بن کر آؤ۔

بزرگوں سے تعلق کا فائدہ

اور لو میں تم کو اکسیر بننے کا طریقہ بھی بتلاتا ہوں وہ یہ ہے کہ کسی کیمیا گر سے تعلق پیدا کر لو۔
کیمیا نیست عجب بندگی پیر مغاں
خاک او گشتم و چندین در جاتم دادند ③
کیمیا گر سے میری مراد یہ لنگوٹی باندھنے والے نہیں ہیں بلکہ باطن کے کیمیا گر مراد ہیں
جن کو اہل اللہ کہتے ہیں ان کی شان یہ ہوتی ہے۔

① ”میں نے اس سے عین وصال کے وقت کہا یہ نالہ و فریاد کیا؟ اس نے جواب دیا کہ جلوه معشوق نے اسی
کام کا رکھا ہے“ ② خدا تک پہنچ جاتا ہے ③ ”مخافہ توحید کے پیر مغاں کی اطاعت بھی کیا عجیب کیمیا ہے کہ
میں ان کے قدموں میں رہنے سے اس درجہ کو پہنچ گیا“

آہن کہ پارس آشنا شد فی الحال بصورت طلا شد پارس ایک پتھر ہوتا ہے اس کی خاصیت یہ ہے کہ جہاں لوہے کو اس سے مس کیا فوراً سونا ہو جاتا ہے اہل اللہ کی تو یہ خاصیت مشاہد ہے۔ پارس میں یہ بات ہو یا نہ ہو اہل اللہ کی صحبت سے توبہ نصوح^① حاصل ہو جاتی ہے۔ جس سے پہلی تمام گندگیاں دھل جاتی ہیں۔ پس تم کو چاہئے کہ کسی اللہ والے سے تعلق پیدا کر کے حج کو جاؤ اس کی صحبت سے تم کو توبہ خالص عطا ہوگی تو بہ کر کے جاؤ گے تو پھر حج کا اثر یہ ہوگا کہ پہلے سے زیادہ تم کو اعمال صالحہ کی توفیق ہوگی۔ میرا یہ مطلب نہیں کہ مرید ہو کر جاؤ اس کی ضرورت نہیں صرف تعلق محبت اور چند روزہ صحبت کی ضرورت ہے۔

دھوکہ دہی سے احتراز

معاملات میں اسلام کا یہ حسن ہے کہ مخلوق کو دھوکہ فریب دینا حرام ہے چاہے مسلمان کو دھوکہ دے یا کافر کو مَنَ غَشْنَا فَلَيْسَ مِنَّا۔ (صحیح مسلم: ۲۸۴۰) ایک مرتبہ حضور ﷺ بازار میں گزرے تو گبیہوں کے ایک ڈھیر میں آپ نے ہاتھ ڈالا تو اس میں اوپر تو سوکھے گیہوں تھے اور اندر بھیکے ہوئے تھے اُس وقت آپ ﷺ نے فرمایا مَنَ غَشْنَا فَلَيْسَ مِنَّا اور اُس شخص سے فرمایا کہ بھیکے ہوئے گیہوں اوپر کرو تا کہ لوگوں کو دھوکہ نہ ہو۔ اسی طرح جن صورتوں سے معاملات میں نزاع^② پیدا ہو ان سب کو ناجائز کر دیا۔ نبی عن بیح الغرر^③ اسی طرح سود اور ربوا کو مطلقاً حرام کیا گیا کیونکہ اس سے قرض لینے والا بہت جلد تباہ ہو جاتا ہے۔

معاشرت کی خوبی

معاشرت کی خوبی یہ ہے کہ سب سے پہلے تواضع کی تعلیم دی گئی ہے۔ مَن تَوَاضَعَ لِلّٰهِ رَفَعَهُ اللّٰهُ^④ تواضع کے یہ معنی ہیں کہ اپنے کو سب سے کمتر سمجھے حتیٰ کہ جانوروں سے بھی کمتر سمجھے۔ کیونکہ اگر نجات ہوگئی تب تو اپنے کو اُن سے افضل کہنے کا حق ہے اور اگر خدا نخواستہ نجات نہ ہوئی تو جانوروں سے بھی بدتر ہوئے کیونکہ وہ غضب الہی سے محفوظ ہیں کیا اس تواضع کی نظیر کوئی دکھا سکتا ہے۔ الحمد للہ اسلام میں اس کی صدا با نظائر موجود ہیں۔ رسول اللہ ﷺ کی تواضع کا حال اوپر مذکور ہو چکا ہے اور جو لوگ

① خالص توبہ ② جھگڑا ③ دھوکہ کی تجارت ④ مشکوٰۃ المصابیح: ۵۱۱۹

آپ ﷺ کے سچے نائب ہیں وہ بھی اسی مذاق کے ہوتے ہیں اور تواضع حسن معاشرت کی جڑ ہے۔ معاشرت میں خرابی اسی سے آتی ہے کہ میں اپنے کو بڑا سمجھتا ہوں اور تم اپنے کو اور جب دونوں اپنے کو دوسرے سے کمتر سمجھیں گے تو پھر نزاع کی نوبت ہی نہ آئے گی اور اگر آئے گی بھی تو وہ حد سے متجاوز نہ ہوگی۔ آجکل لوگ اتفاق اتفاق پکارتے پھرتے ہیں ہمارے حاجی صاحب فرماتے تھے کہ اتفاق کی جڑ تو ان لوگوں میں ہے نہیں محض باتوں سے اتفاق پیدا کرنا چاہتے ہیں۔ اتفاق کی جڑ تواضع ہے جو لوگ متواضع ہوں گے اُن میں آپس میں نزاع ہو ہی نہیں سکتا اور بدون تواضع کے کبھی اتفاق پیدا نہیں ہو سکتا۔ واقعی عجیب گر کی بات ہے۔ ایک خوبی معاشرت کی یہ ہے کہ استیذان ① کا مسئلہ مشروع کیا گیا ہے کہ بدون اجازت و اطلاع کے اپنے گھر میں بھی نہ آئے شاید کوئی پردہ دار ہو اس کی پردہ دری ہوگی جب اپنے گھر کا یہ حکم ہے تو دوسروں کا تو کیا پوچھنا اور زنانہ مردانہ میں بھی جب قرائن سے معلوم ہو کہ مجلس خاص ہو۔ مثلاً کوئی شخص پردے چھوڑ کر بیٹھا ہو تو بدون اس کی اجازت کے اندر نہ جاؤ گو مکان مردانہ ہی ہو۔

اخلاق کی خوبی

اخلاق کی خوبی یہ ہے کہ اصلاح نفس کا جس قدر اہتمام اسلام میں ہے کسی مذہب میں بھی نہیں جاہ طلبی ②، نام آوری، ریا کاری سے سخت ممانعت ہے حد بغض وغیرہ پر سخت سخت وعیدیں وارد ہیں۔ معاشرت میں ایک حکم یہ ہے کہ اپنے غلاموں کی ستر خطائیں روز معاف کیا کرو۔ اس سے زیادہ خطائیں ہوں تو کچھ سزا دو۔ بھلا غلاموں کے ساتھ یہ برتاؤ کوئی غیر مسلم کر سکتا ہے غلام تو کیا اولاد کے ساتھ بھی کوئی ایسا برتاؤ نہیں کر سکتا مگر افسوس باوجود اس قدر رعایت کے پھر بھی مخالفوں کو اسلام کے مسئلہ غلامی پر اعتراض ہے میں کہتا ہوں کہ اسلام نے تو غلاموں سے وہ برتاؤ کیا ہے کہ ان کے باپ بھی اُن کے ساتھ ویسا نہیں کر سکتے تھے۔

مسئلہ غلامی کی حقیقت

مسئلہ غلامی کی اصل یہ ہے کہ اس میں مخلوق کی جان بچائی گئی ہے کیونکہ جب ایک دشمن مسلمانوں کے مقابلہ میں فوج کشی کرتا ہو اور اس کے ہزاروں لاکھوں آدمی

① گھر میں اجازت لے کر جانا ② بڑا بننے کی خواہش

مسلمانوں کے ہاتھ میں قید ہوں تو اب کوئی ہمیں بتلائے کہ ان قیدیوں کو کیا کرنا چاہئے۔ ایک صورت تو یہ ہے کہ ان سب کو رہا کر دیا جاوے اس کا حماقت ہونا ظاہر ہے کہ دشمن کی ہزاروں لاکھوں کی تعداد کو پھر اپنے مقابلہ کے لئے مستعد کر دیا۔ ایک صورت یہ ہے کہ سب کو فوراً قتل کر دیا جاوے۔ اگر اسلام میں ایسا کیا جاتا تو مخالفین جتنا شور و غل مسئلہ غلامی پر کرتے ہیں اس سے کہیں زیادہ اس وقت کرتے کہ دیکھئے کیسا سخت حکم ہے کہ قیدیوں کو فوراً قتل کر دیا جاوے۔ ایک صورت یہ ہے کہ سب کو کسی جیلخانہ میں بند کر دیا جاوے اور وہاں رکھ کر ان کو روٹی کپڑا دیا جاوے یہ صورت آجکل کی گوبعض متمدن سلطنتوں میں پسندیدہ ہے مگر اس میں چند خرابیاں ہیں ایک یہ کہ اس سے سلطنت پر بڑا بار عظیم پڑتا ہے اور ان سے کمائی کرانا خود غرضی کی صورت ہے پھر جیلخانہ کی حفاظت کے لئے ایک خاص فوج مقرر کرنا پڑتی ہے۔ قیدیوں کی ضروریات کے لئے بہت سے آدمی ملازم رکھے جاتے ہیں۔ یہ سارا عملہ بیکار محض ہو جاتا ہے سلطنت کے کسی اور کام میں نہیں آسکتا۔ قیدیوں ہی کی حفاظت کا ہو رہتا ہے۔ پھر تجربہ شہد ہے کہ جیلخانہ میں رکھ کر چاہے آپ قیدیوں کو کتنی ہی راحت پہنچائیں اُس کی اُن کو کچھ قدر نہیں ہوتی کیونکہ آزادی سلب ہونے کا غیظ^① ان کو اس قدر ہوتا ہے کہ وہ آپ کی ساری خاطر مدارات کو بیکار سمجھتے ہیں تو سلطنت کا اتنا خرچ بھی ہوا اور سب بے سود کہ اس سے دشمن کی دشمنی میں کمی نہ آئی۔ پھر قید خانہ میں ہزاروں لاکھوں قیدی ہوتے ہیں وہ سب کے سب علمی و تمدنی ترقی سے بالکل محروم رہتے ہیں اور یہ سب سے بڑا ظلم ہے۔ اسلام نے اس کے بجائے یہ حکم دیا کہ جتنے قیدی گرفتار ہوں سب لشکر والوں کو تقسیم کر دو۔ ایک گھر میں ایک غلام کا خرچ معلوم بھی نہ ہوگا اور سلطنت بار عظیم سے بچ جائے گی پھر چونکہ ہر شخص کو اپنے قیدی سے خدمت لینے کا بھی حق ہے اس لئے وہ اس کو روٹی کپڑا جو کچھ دے گا اُس پر گراں نہ ہوگا وہ سمجھے گا کہ میں تنخواہ دے کر نوکر رکھتا جب بھی خرچ ہوتا اب اس سے خدمت لوں گا اور اس کے معاوضہ میں روٹی کپڑا دوں گا پھر چونکہ غلام کو چلنے پھرنے سیر و تفریح کرنے کی آزادی ہوتی ہے قید خانہ میں بند نہیں ہوتا اس لئے اُس اپنے آقا پر غیظ نہیں ہوتا جو جیلخانہ کے قیدی کو ہوتا ہے اس حالت میں اگر آقا نے اس کے ساتھ اچھا سلوک کیا تو اس کا احسان غلام کے دل میں گھر کر لیتا ہے اور وہ اُس کے گھر کو اپنا گھر اس کے گھر والوں کو اپنا عزیز سمجھنے لگتا ہے یہ سب باتیں ہی نہیں بلکہ واقعات ہیں۔ پھر اس صورت میں

غلام علمی و تمدنی ترقی بھی کر سکتا ہے کیونکہ جب آقا و غلام میں اتحاد ہو جاتا ہے تو آقا خود چاہتا ہے کہ میرا غلام مہذب و شائستہ ہو وہ اس کو تعلیم بھی دلاتا ہے۔ صنعت و حرفت بھی سکھاتا ہے چنانچہ اسلام میں صد ہا علما و زہاد و عباد ایسے ہوئے ہیں جو اصل میں موالی تھے ①۔ غلاموں کے طبقہ نے تمام علوم میں ترقی حاصل کی بلکہ غلاموں کو بعض دفعہ بادشاہت بھی نصیب ہوئی ہے۔

محمود غزنویؒ کا غلام سے برتاؤ

سلطان محمود کو مخالفین بہت بدنام کرتے ہیں کہ انھوں نے تلوار سے اسلام پھیلایا مگر تاریخ میں اُن کا ایک واقعہ لکھا ہے اُس سے ان کی رحمدلی اور شفقت کا اندازہ ہو جائیگا اور یہ کہ غلاموں کے ساتھ ان کا کیا برتاؤ تھا۔ ایک بار سلطان محمود نے ہندوستان پر حملہ کیا اور بہت سے ہندو جنگ میں قید ہوئے جن کو وہ اپنے ساتھ غزنی لے گئے ان میں ایک غلام بہت ہونہار ہوشیار تھا اس کو آزاد کر کے سلطان نے ہر قسم کے علوم و فنون کی تعلیم دی جب وہ تعلیم سے فارغ ہوا تو اس کو حکومت کے عہدے دیے گئے حتیٰ کہ رفتہ رفتہ اس کو ایک بڑے ملک کا صوبہ بنا دیا۔ صوبہ کی حیثیت اس وقت وہ تھی جو آجکل کسی بڑے والی ریاست کی حیثیت ہوتی ہے جس وقت سلطان نے اس کو تخت پر بٹھلایا اور تاج سر پر رکھا تو وہ غلام رونے لگا۔ سلطان نے فرمایا کہ یہ وقت خوشی کا ہے یا غم کا۔ اس نے عرض کا کیا جہاں پناہ اس وقت مجھے اپنے بچپن کا ایک واقعہ یاد آ کر پھر اپنی یہ قدر و منزلت دیکھ کر رونا آگیا۔ حضور جس وقت میں ہندوستان میں بچہ ساتھ تھا تو آپ کے حملوں کی خبریں سن کر ہندو کا پنتے تھے اور ان کی عورتیں اپنے بچوں کو آپ کا نام لیکر ایسا ڈرایا کرتی تھیں۔ جیسا ہوا سے ڈرایا کرتی ہیں۔ میری ماں بھی مجھے اس طرح آپ کے نام سے ڈرایا کرتی تھی میں سمجھتا تھا کہ نہ معلوم محمود کیسا جاہر و ظالم ہو گا حتیٰ کہ آپ نے خود ہمارے ملک پر حملہ کیا اور اس فوج سے آپ کا مقابلہ ہوا جس میں یہ غلام موجود تھا اُس وقت تک میں آپ کے نام سے بھی ڈرتا تھا پھر میں آپ کے ہاتھوں قید ہوا تو میری جان ہی نکل گئی کہ بس اب خیر نہیں، مگر حضور نے دشمنوں کی روایات کے خلاف میرے ساتھ ایسا برتاؤ فرمایا کہ آج میرے سر پر تاج سلطنت رکھا جا رہا ہے تو اس وقت مجھے یہ خیال کر کے رونا آگیا کہ کاش آج میری ماں ہوتی تو میں اس سے کہتا کہ دیکھ یہ وہی محمود ہے جس کو تو ہوا بتلایا کرتی تھی۔

عظیم المرتبت غلام

صاحبو! ایسے واقعات اسلام میں بکثرت ہیں اور یہ اس مسئلہ غلامی کا نتیجہ ہے اگر یہ لوگ جیلچانہ میں قید کر دیئے جاتے تو نہ ان کو مسلمانوں سے انس ہوتا غلام بن کر یہ لوگ مسلمانوں میں ملے جلے رہے علمی ترقی حاصل کرتے رہے آخر کار اپنی حیثیت کے موافق درجات و مناصب پر فائز ہوتے رہے کوئی محدث بنا کوئی فقیہ کوئی قاری بنا کوئی مفسر کوئی نحوی بنا کوئی ادیب کوئی قاضی ہوا کوئی حاکم۔

غلاموں کے ساتھ برتاؤ

پھر رسول اللہ ﷺ نے غلاموں کی یہاں تک رعایت فرمائی ہے کہ آپ کا حکم ہے کہ جو خود کھاؤ وہی غلاموں کو کھلاؤ جو خود پہنو وہی پہناؤ اور جب وہ کھانا پکا کر لائے تو اس کو اپنے ساتھ بٹھلا کر کھلاؤ عین وصال کے وقت میں آپ ﷺ کی آخری وصیت یہ تھی الصلوٰۃ وما ملکت ایمانکم یعنی نماز کا خیال رکھو اور ان غلاموں کا بھی جو تمہارے ہاتھوں کے نیچے ہیں اس سے زیادہ اور کیا رعایت ہو سکتی ہے اور بھگد اللہ حضرات صحابہ و تابعین اور اکثر سلاطین اسلام نے غلاموں کیساتھ یہی برتاؤ کیا۔ اگر کسی ایک نے دو نے اس کی خلاف عمل درآمد کیا تو وہ اپنے فعل کا خود ذمہ دار ہے۔

ہمارے اعمال اسلام پر اعتراض کا سبب ہیں

اسلام پر اس سے اعتراض نہیں ہو سکتا۔ اور اصل بات یہ ہے کہ آج کل مخالفوں کو اسلام پر اعتراض کرنے کی جرأت زیادہ تر ہمارے افعال کو دیکھ کر ہو رہی ہے وہ ہمارے افعال کو دیکھ کر محض تحکم سے یہ نتیجہ نکالتے ہیں کہ یہ اسلامی تعلیم کا اثر ہوگا حالانکہ ہمارے اندر آجکل جو کچھ خرابی اعمال میں آرہی ہے وہ کفار کے اختلاط^① یا ان کے اتباع کا نتیجہ ہے کہ بہت مسلمانوں نے کفار کے طرز عمل اختیار کر لئے ہیں اگر ہم اپنی حالت کی اصلاح کر لیں اور اسلام کی تعلیم کے موافق اپنا طرز عمل بنالیں تو کسی کو اسلام پر اعتراض کی جرأت نہ ہو بلکہ کفار خود بخود اسلام کی طرف مغذب ہونے لگیں۔

① کفار سے میل جول۔

قاضی شریح کا خلیفہ وقت حضرت علیؑ کے خلاف فیصلہ

چنانچہ حضرت علیؑ کا قصہ ایک یہودی کے ساتھ پیش آیا یہودی کے پاس ایک زرہ تھی حضرت علیؑ نے فرمایا کہ یہ زرہ میری ہے یہودی نے کہا میری ہے حضرت علیؑ اُس وقت خلیفہ تھے آپ نے اپنے ماتحت قاضی کے یہاں جن کا نام شریح ہے۔ دعویٰ دائر کیا۔ قاضی کی عدالت میں مقدمہ پیش ہوا جس کی شان یہ ہے کہ سلطان وقت مدعی^① ہے اور رعایا کا ایک یہودی مدعی علیہ ہے^② قاضی نے حضرت علیؑ سے کہا کہ آپ ثبوت پیش کیجئے حضرت علیؑ نے گواہی میں اپنا ایک آزاد شدہ غلام قمبر پیش کیا اور دوسرے گواہ حضرت امام حسنؑ پیش کئے قاضی نے فرمایا کہ قمبر کی گواہی تو معتبر ہے کیونکہ وہ آزاد شدہ غلام ہے مگر امام حسنؑ کی گواہی قبول نہیں کیونکہ وہ آپ کے بیٹے ہیں اور باپ کی طرفداری میں بیٹے کی گواہی قبول نہیں ہو سکتی۔ اس مسئلہ میں حضرت علیؑ اور قاضی شریح کی رائے میں اختلاف تھا حضرت علیؑ بیٹے کی گواہی کو جبکہ وہ دیندار ثقہ ہو جائز سمجھتے تھے اور حضرت شریح کسی حال میں جائز نہ سمجھتے تھے اس لئے انہوں نے امام حسنؑ کی گواہی قبول نہ کی اور یہودی کی ڈگری کردی۔ حضرت علیؑ کو یہ فیصلہ ذرا بھی ناگوار نہ ہوا خوش خوش عدالت سے باہر نکل آئے مگر یہودی کو اس فیصلہ پر ایسا تعجب ہوا کہ وہ بدون اسلام قبول کئے نہ رہ سکا وہ بار بار کہتا تھا کہ خلیفہ کا قاضی خلیفہ کو ہرادے اور رعایا کے یہودی کو اس کے مقابلہ میں جتا دے عجیب بات ہے۔ آخر حقانیت اسلام نے اس کے دل پر اثر کیا فوراً مسلمان ہو گیا۔ بھلا معترضین سے کوئی پوچھے کہ اس یہودی کو کس تلوار نے مسلمان کیا تھا کچھ نہیں صرف صحابہ کا طرز عمل دیکھ کر اسلام کی طرف اسے کشش ہوئی۔ واللہ اگر ہم لوگ اپنی اصلاح کر لیں تو کفار کی خود بخود اصلاح ہو جائے گی۔

اسلام اخلاق سے پھیلا تلوار سے نہیں

حضرات صحابہ کی بڑی شان ہے ہم لوگ جوان کے سامنے محض نقال ہیں بلکہ نقل بھی پوری نہیں ہوتی ہم ریل کے سفر میں بار بار اس کا مشاہدہ کرتے ہیں کہ ہندوؤں پر ہماری باتوں کا اور طرز عمل کا بڑا اثر ہوتا ہے اور وہ خود بھی چپکے چپکے اقرار کرتے ہیں کہ ان کی طرف دل کو کشش ہوتی ہے یہ لوگ سچے معلوم ہوتے ہیں چنانچہ چند واقعات اس قسم کے اوپر مذکور ہو چکے ہیں۔ لوگ اسلام کو بدنام کرتے ہیں کہ وہ تلوار سے پھیلا ہے واللہ بالکل غلط ہے اگر

① دعویٰ کیا^② اس کے خلاف دعویٰ۔

مسلمان تلوار کے زور سے لوگوں کو مسلمان کیا کرتے تو آج ہندوستان میں جہاں اسلامی سلطنت چھ سو برس تک رہی ہے ایک بھی ہندو باقی نہ رہتا مولانا محمد قاسم صاحب رحمۃ اللہ علیہ کا جواب اس اعتراض کے متعلق یہ ہے کہ اگر اسلام تلوار کے زور سے پھیلا ہے تو یہ بتلاؤ کہ وہ شمشیر زن^① کہاں سے آئے تھے کیونکہ تلوار خود تو نہیں چل سکتی تو جن لوگوں نے سب سے پہلے تلوار چلائی ہے یقیناً وہ تو تلوار سے مسلمان نہیں ہوئے تھے کیونکہ ان سے پہلے تلوار کا چلانے والا کوئی تھا ہی نہیں تو ثابت ہو گیا کہ اسلام تلوار سے نہیں پھیلا تاریخ سے ثابت کہ جہاد مدینہ میں اگر شروع ہوا اور اہل مدینہ رسول اللہ ﷺ کی تشریف آوری سے پہلے ہی زیادہ تر مسلمان ہو چکے تھے آخر ان کو کس تلوار نے مسلمان کیا تھا اور مکہ میں جو کئی سو آدمی مسلمان ہوئے اور کفار کے ہاتھ سے اذیتیں برداشت کرتے رہے وہ کس تلوار سے مسلمان ہوئے تھے (پھر ہجرت مدینہ سے پہلے بعض صحابہؓ نے حبشہ کی طرف ہجرت کی ہے اور وہاں کفار قریش کے ساتھ مسلمانوں کا مناظرہ ہوا اور نجاشی شاہ حبشہ نے حضرت جعفرؓ بن ابی طالب کی زبان سے قرآن سن کر بے تحاشا رونا شروع کیا اور رسول اللہ ﷺ کی رسالت اور قرآن کی حقانیت کی گواہی دی اور اسلام قبول کیا اس پر کس کی تلوار چلی تھی اسی طرح صدہا واقعات تاریخ میں موجود ہیں جن سے ثابت ہے کہ اسلام محض اپنی حقانیت سے پھیلا ہے خصوصاً عرب کی قوم جو جنگجوئی میں شہرہ آفاق ہے وہ کبھی اور کسی طرح تلوار کے خوف سے اسلام کو قبول نہ کر سکتی تھی ان کے نزدیک لڑنا مرنا معمولی بات تھی مگر دین کا بدلنا سخت عیب تھا وہ ہرگز تلوار کے خوف سے اسلام نہیں لاسکتے تھے ۱۲ جامع)۔

مشروعیت جہاد کی وجہ

اس پر شاید یہ سوال ہو کہ پھر جہاد کس لئے مشروع ہوا تو خوب سمجھ لو کہ جہاد حفاظت اسلام کے لئے مشروع ہوا ہے نہ کہ اشاعت اسلام کیلئے اور ان دونوں میں بڑا فرق ہے لوگ اس فرق کو نہ سمجھنے کی وجہ سے غلطی میں پڑے ہوئے ہیں۔ جہاد کی مثال آپریشن جیسی ہے کیونکہ ماڈے دو قسم کے ہوتے ہیں ایک متعدی ایک غیر متعدی^②۔ جو ماڈہ غیر متعدی ہوتا ہے اسکو تو محملات اور ام^③ کے ذریعہ سے دبا دیا جاتا ہے کوئی مرہم لگا دیا مالش کر دی جس سے وہ دب گیا اور متعدی ماڈہ کے لئے آپریشن کیا جاتا ہے اس کو^④ تلوار چلانے والے فاسد مادے دو قسم کے ہوتے ہیں ایک سے دوسرے کو بھی نقصان پہنچتا ہے اور ایک کا نقصان صرف اس کو ہوتا ہے جس میں ہو^⑤ ایسی دوا سے دبا دیا جاتا ہے جس سے ورم اتر جائے۔

چیر کر نکال دیا جاتا ہے اسی طرح دشمنان اسلام دو طرح کے ہیں بعض تو وہ جن سے صلح کر لینے مناسب ہوتی ہے وہ صلح کر کے مسلمانوں کو ستانا چھوڑ دیتے ہیں اُن سے تو صلح و مصالحت کر لی جاتی ہے بعض ایسے موذی و مفسد^① ہوتے ہیں کہ صلح پر آمادہ نہیں ہوتے یہ مادہ متعدیہ ہے ان کے واسطے آپریشن کی ضرورت ہے اسی کا نام جہاد ہے پس جہاد سے لوگوں کو مسلمان بنانا مقصود نہیں ہے۔ بلکہ مسلمانوں کی حفاظت مقصود ہے۔

اورنگ زیب عالمگیر کا مرتبہ

لوگ عالمگیر کو بدنام کرتے ہیں کہ انھوں نے ہندوؤں کو زبردستی مسلمان کیا ہے یہ بالکل غلط ہے عالمگیر پابند شرع تھے بارہ ہزار متن حدیث کے حافظ تھے قرآن لکھ لکھ کر ہدیہ کر کے گزارہ کرتے تھے اپنے خرچ میں خزانہ کا ایک پیسہ نہ لاتے تھے ان کے سامنے لا اکراہ فی الدین کا حکم موجود تھا وہ اس^② کیخلاف کیونکر کر سکتے تھے یہ تو پہلے واقعات تھے۔

ہندوستان میں لوگوں کے مسلمان ہونے کی وجہ

ان سے قطع نظر کر کے میں پوچھتا ہوں کہ اچھا اس وقت جو لوگ ہندوستان میں اسلام لاتے ہیں وہ کیوں مسلمان ہوتے ہیں ان پر کوئی تلوار کا زور ہے یقیناً اس وقت کسی طرح بھی ان پر زور نہیں ہے بلکہ ہر طرح آزادی ہے نہ ہم ان کو کسی طرح کی طمع دلاتے ہیں۔ مسلمانوں کے پاس اتنا مال ہی نہیں جو وہ طمع دلا کر کسی کو مسلمان کریں بلکہ حالت یہ ہے کہ آج کوئی نو مسلم اسلام لایا تو کل کو اس سے بھی دینی کاموں میں چندہ مانگتے ہیں اور اگر کوئی شخص اسلام لاتے وقت ہم سے روپیہ کی درخواست کرے تو ہم صاف کہہ دیتے ہیں کہ تم اپنی نجات کے واسطے اسلام لاتے ہو تو لاؤ ورنہ ہم کو لا لچ کیساتھ مسلمان کرنے کی ضرورت نہیں بلکہ جو دولت ہم تم کو دے رہے ہیں اس کے مقابلے میں تو اگر تم خود ہم کو نذرانہ دو تو بجا ہے لیکن باوجود اس آزادی اور استغناء کے پھر بھی بہت لوگ اسلام لاتے ہیں اور لا رہے ہیں اور اسلام لاتے ہی ان کی ایسی حالت ہوتی ہے کہ گویا بچھڑا ہوا محبوب ان کو مل گیا۔ ایک ہندو اسلام لانے کے بعد خدا کی محبت اور اس کی یاد میں اس قدر روتا تھا جس کا بیان نہیں اور کہتا تھا کہ جھکو تو اب معلوم ہوا کہ خدا کسے کہتے ہیں۔ غرض اس کی

① فسادی اور تکلیف دینے والے ② اور ان کے متعلق اُن تاریخوں کا بیان ہم پر جنت نہیں ہو سکتا جو بعض متعصب انگریزوں نے لکھی ہیں کیونکہ ہم تو مسلمانوں میں بھی ہر مورخ کو معتبر نہیں سمجھتے جب تک کہ وہ شرعی قواعد کے موافق ثقہ نہ ہو پھر حافضین کی تاریخوں کو ہم کیسے جنت تسلیم کر سکتے ہیں ایسی تاریخوں کا رد بعض مستقل رسالوں میں شائع بھی ہو گیا ہے ۱۲ جامع

عجیب حالت تھی یہ ہیں محاسن الاسلام جن کو میں نے مختصر بیان کر دیا ہے۔
مبلغین اسلام کو نصیحت

یہ موٹی موٹی باتیں ہیں ان کو تبلیغ کے وقت بیان کرو اور اگر کوئی فلسفی زیادہ الجھے تو اس کا جواب یہ ہے کہ اس بات کی ہم کو رسول اللہ ﷺ نے خبر دی ہے یا حکم دیا ہے اور آپ خدا کے رسول ﷺ ہیں اور آپ کی رسالت و صدق دلائل سے ثابت ہے اگر تم کو حضور ﷺ کی رسالت میں شبہ ہو تو ہم اس کو دلائل سے ثابت کر سکتے ہیں جب آپ کی رسالت ثابت ہو جائیگی تو آپ کے سارے احکام کو تسلیم کرنا لازم ہوگا اور منجملہ ان کے ایک یہ حکم ہے کہ حضور ﷺ فرماتے ہیں کہ میرے دین سے سب ادیان منسوخ ہو گئے ہیں اب اسلام کے بغیر نجات نہیں ہو سکتی بس فلسفیوں کو اس سے زیادہ کچھ نہ کہا جائے ہاں اگر کوئی منصف ہو تو اس کے سامنے یہ محاسن بھی بیان کر دیئے جائیں۔

خواص اہل اسلام کی فضیلت

ایک بات آثار محاسن اسلام میں سے یہ ہے کہ ہر مذہب کا پورا اثر اس کے خواص متبعین میں ہوا کرتا ہے پس خواص اہل اسلام اہل اللہ اور علماء متقین کا موازنہ دوسرے مذاہب کے خواص سے کر لیا جائے اور ان کے پاس ایک دو ہفتہ رہ کر ان کی حالت کو دیکھا جائے۔ دعوے سے کہا جاتا ہے کہ ان شاء اللہ خواص اہل اسلام تمام دنیا کے مذاہب کے خواص سے افضل ہوں گے۔ عبادت خداوندی محبت الہی ذکر و فکر و خشیت و رغبت آخرت کا جو اثر ان میں نمایاں ہوگا کسی مذہب کے خواص میں ان کا پتہ بھی نہ ملے گا اس وقت ظلمت و نور میں کھلا ہوا فرق نظر آئیگا لو یہ میں نے ایسی آسان صورت بتلا دی جس سے ہر شخص حق و باطل میں امتیاز کر سکتا ہے۔ یہ ہیں محاسن اسلام ان کی تبلیغ کرو اور اس وعظ کا نام بھی مضامین کی مناسبت سے محاسن اسلام ہی رکھتا ہوں۔ اب ختم کرتا ہوں دعا کیجیے کہ حق تعالیٰ ہم کو فہم سلیم عطا فرمائے اور مسلمانوں کو تبلیغ اسلام کی توفیق دے اور جو مسلمان فتنہ ارتداد میں گمراہ ہو گئے ہیں ان کو دوبارہ اسلام کی طرف ہدایت کرے اور جن پر خطرہ ہو خدا ان کو اس بلا سے محفوظ رکھے۔ آمین۔

وصلی اللہ علی سیدنا و مولانا محمد و علیٰ آلہ و اصحابہ

اجمعین و آخر دعوانا ان الحمد لله رب العالمین

اخبار الجامعہ ماہ مئی/جون 2025

✽ حضرت مولانا ڈاکٹر قاری احمد میاں تھانوی صاحب مدظلہ العالی مہتمم جامعہ نے خطبہ عید الاضحیٰ کے موقع پر قربانی جو حضرت ابراہیم علیہ السلام کی سنت ہے کا تذکرہ فرماتے ہوئے توجہ دلائی کہ آج بلکہ قیامت تک کے مسلمانوں کو پیغام ہے کہ اپنی زندگی کو اللہ تعالیٰ کے احکامات کے سامنے سرخ تسلیم کرنا ہی عبدیت اور بندگی ہے جس کا انعام اللہ تعالیٰ اولاد صالح کی صورت میں عطاء فرماتے ہیں جیسا کہ سیدنا ابراہیم خلیل اللہ کی اولاد سے انبیاء بنی اسرائیل پھر اولاد اسماعیل سے امام الانبیاء حضرت محمد رسول اللہ صلی اللہ علیہ وآلہ وسلم کی بعثت یہ آپ کی جہد مسلسل اور عظیم قربانیوں کا ثمرہ ہے جو آج امت کے لئے مشعل راہ ہیں۔

✽ 20 جون: خطبہ جمعہ کے موقع پر حضرت مہتمم صاحب مدظلہ العالی نے جامعہ دارالعلوم الاسلامیہ کے تمام معاونین کا شکریہ ادا کیا جنہوں نے قربانی کی کھالیں عطیہ فرما کر مہمانان رسول صلی اللہ علیہ وسلم کی سرپرستی فرمائی اور جامعہ کے اساتذہ و طلباء و ملازمین کو مبارک باد دی جن کی ان تھک کاوشوں سے اجتماعی قربانی کا انتظام احسن انداز سے انجام پایا۔ ساتھ ہی حکومت پاکستان اور افواج پاکستان کی حالیہ کامیابیوں پر خراج تحسین پیش فرماتے ہوئے دعاء خیر فرمائی کہ آئندہ بھی اللہ تعالیٰ وطن عزیز سمیت عالم اسلام بالخصوص فلسطین - کشمیر - برما کے مسلمانوں کی ہر شر اور فتنہ سے حفاظت فرمائے اور ارباب اقتدار و امت مسلمہ کو متحد ہو کر اسلام کے احیاء اور غلبہ کا ذریعہ بنائے۔ آمین

